




Ketabona | کتابونه
WWW.KETABONA.COM

بِسْمِ اللَّهِ الرَّحْمَنِ الرَّحِيمِ



د کتاب پېژندنه:

ددې کتاب د چاپ حق خوندي دی.

د کتاب نوم:	د ابراهيم ادهم په پلونو (ناول)
ليکوال:	عبدالله الهام جمالزی
خپرندوی:	دانش خپرندويه ټولنه _ پېښور
شمېر:	زرتوکه
چاپ کال:	۲۰۰۸ز جون / ۱۳۸۷ل جوزا
کمپوزر:	پخپله ليکوال
ډيزاين:	ذبيح الله شفق

ډالۍ:

خپل گران مور او پلار ته چې په هر درد مې خوږمن او په هره خوښۍ مې خوښ دي ټولو هغو اولادونو ته چې د مور او پلار زړه يې ساتلی او روح يې دهغوی په دعاوو ژوند اخلي.

ليکوال

د سرد خبرو په پلمه:

د مينې او ښکلا د سپيڅلي څښتن په پاک نامه:

ماله کوچينوالي له داستان سره زياته مينه درلوده د ليکوالو داستانونه به مې لوستل خوند به مې ترې اخيست. لمړی داستان مې په ملالۍ مجله کې ولوست پلار مې راته مجلې راوړلې او ما به چې لوستلې هغه ته به يې هم خوند ورکاوه، خو زه پوهيدلم هغه به راته د مجلې هره برخه ښووله: زويه دا ولوله... دا ولوله... خو هيڅکله يې راته ونه ويل چې دا داستانونه هم ولوله، او خپله به يې داسې په مينه مينه لوستل چې توبه.

زه نه غواړم د داستان په اړه درته څير نيزې خبرې وکړم، خود ايا دونه کول اړين بولم چې د داستان هغه تعريف چې وکولای شي د داستان د بېلابېلو قسمونو استازيتوب وکړي گران کاردی هان زما په اند ناشونې خبره ده. خو بيا هم ځينو لويو ليکوالو په ځينو وختونو کې د داستان د ځينو قسمونو لپاره ځينې تعريفونه کړي دي. مثلاً جوزوف شپيلي (Joseph Shipley) دنړۍ د ادبي اصطلاحاتو په

فرهنگ کې ليکلي: داستان د پېښو د ليرېدولو او بيانولو لپاره عامه اصطلاح ده. عموماً په داستاني ادبياتو کې داستان د دوه متضادو ځواکونو او يوې موخې ترمنځ د کشمکشونو او هڅو د ښوولو ټولګه ده.

همدارنگه نور ليکوال هم بيل بيل باورونه لري څوک زياتونې لري څوک بيا هغه د چا خبره د تعريف هم زيات بولي خو په هر حال د داستان اوريدلو شوق ډير عجيب دی بيا زموږ په ټولنه کې چې ليک لوست ډير مروج ندی او هغه د چا خبره ليکلي مو په درد نه لګيږي د شپې به ګرد چاپېره سره کېناستلو د يو چاله خولې به مو داستان ته چرت ونيو: په کور کې يې څه نه درلودل سباته له شپانه سره صحرا ته ووت په لاره کې په چرتونو کې ډوب روان وو چې يو څه يې سترګې وېرېښولې... هره شېبه بس يو ه تلوسه راسره وه هغه دا چې وروسته څه وشول بيا څه وشول... د داستان ترپايه به ټول آرام وو چا به څه نه ويل په پای کې به مو يا ويل چې کاشکي زه دهغه په ځای وای څومره زړور وو يا به مو ويل چې زه نه غواړم دهغه په شان واوسم...

اوس مهال پښتانه کيسه ليکوال ښې کيسې ليکي ښه تصويرونه باسي او ښه هيجان او ښه منځ پانګه او د کيسې کښې ښه ساتي مګر زياتره ليکوال بيا د کيسې پيغام ته څومره پام نه کوي يواځې لکه خپله کومه خاطره چې نندارې ته ږدي خلک يې لولي، وخت پرې تيروي مګر په پای کې له ځانه سره وايي:

- ښه نو څه ګټه؟

دا د ليکوال د کيسې په کمزورۍ دلالت کوي. که هر څومره هغه د چا خبره څو حقيقت ته ورته، منطقي، کښېني او ښه انځورګري په کيسه کې وکړي مګر چې په پای کې لوستونکی ووايي چې (نو څه ګټه؟) زما په خيال کيسه په لوستلو نه ارزې او د لوستونکي دوخت ضايع کول دي.

کيسه که هر څومره هيجان لري، حقيقت ته ورته وي بايد هغو مره له ځانه سره ښه پيغام هم وليږدوي داسې نه چې بيا يو بل ليکوال قلم

پسې راواخلي او لوستونکو ته تشرېح وليکي چې پدې کيسه کې دغه پيغام پروت وو .

يو امريکايي کيسه ليکوال بناغلي رينگ لاردنر بڼه کيسه ليکوال دی . خو کومه انځورگري چې هغه په کيسه کې لري شايد بل ليکوال يې له هغه بڼه ولري ، کوم هيجان چې هغه په کيسه کې اچوي بل يې له هغه بڼه اچوي . خو کله چې پيغام ته رسيږي هر څوک وايي چې دهغه کيسې نوځکه بڼې دي .

داستان ، داستان عجيبه کلمه ده ، کله کله له ځانه سره تعجب شم ، زه چېرته او داستان ليکنه چېرته ، خو دنورو داستانونه چې لولم زړه مې غواړي چې زه هم دومره داستانونه وليکم ، دو مره داستانونه وليکم چې نور مې په زړه آرمان پاتې نشي ، خو دا مې هم تل په ياد وي چې بڼه داستان له پيغامه ډک داستان له پښتنې مينې ډک داستان .

زه په داستان کې د پيغام پلوی يم ، زړه مې غواړي هر داستان مې يو پيغام ولري بې پيغامه داستان راته د وخت تيږول ښکاري او په خلکو يې ظلم او تپل گڼم ، خو تر اوسه په داستان کې لومړني گامونه پورته کوم ، پس تاسې هم رانه د پاڅه داستان ليکوال تمه مه کوئ ولې ډير مې زړه غواړي چې د پښتو ژبې لپاره داسې پاڅه داستانونه وليکم چې په بله هيڅ ژبه کې کوم ليکوال نه وي ليکلي .

هر څوک تمه لري چې بهترين شي ، زه هم په همدې تمه قلم چلوم ، دا خووم داستان دی چې ليکم يې هيله ده چې هسې ستاسې قيمتي وخت پرې ضايع نه کړم ، ترپايه يې ولولئ هيله ده خوند او پند ترې دواړه واخلي او ماته د برياوو دعا وکړئ .

په ډيره مينه او ادب

عبدالله الهام جمالزی

تهران ، ايران

زما نوم اسد دی ، خو اوس راته خلک اسد غزني چي وايي ، چي کوچني وم له پلار سره په کور کي يواځي وم ، مور مې نه په ياد يري . د غزني په خشک کي او سپدلو او پلار به په ښار کي ترکانې کوله زه به هم ورسره اخته وم ، کله به مې په هغه توره چايجوشه کي چای دم کړ ، کله به مې ورته نسوار راوړل او نور به نو د ميز خواته په نرو او نازکو پوټکو کي په لوبو اخته وم ، نه به راسره د ښاري غم وو نه به مې هم د غرمې ډوډۍ ته فکر کاوه او نه به مې هم د ماسخوتن خوراک په ياد وو او نه به هم لکه پلار هسې د پورونو او نورو سرخوږيو کوم فکر راسره وو .

سهار به لمر خاته په دکان کي وو پلار به لنډ کميس او غټ پرتوگ واغوستل او قلم به يې د غوږ شاته کېښود تر ښځ او پلونه به يې تيره کړل او کرار کرار به يې کار شروع کړ ما به ستره توره چايجوشه راسره واخيسته او د جومات له کوهي څخه به مې راډکه کړه ، وړاندې به د نغري خواته ورته کېناستم او اور به مې ورته بل کړ ، څو به مې گيلاسونه پريمينخل د چايجوشي د ځغا وخت به رارسېدلی وو ، رابه غلم خواته به يې کېناستم او يو لړگي به مې راواخيست يوسره به مې يې په غوږ کېښود بل په چايجوش او کرار به مې د اوبو د جوش سندرې ته غوږ ونيو ، کله به تيز شو او کله به کرار کله به هم په پر کار بدل شو .

سپين خيرن دسترخوان به مې هوار کړ او ډوډۍ به مې پرې کېښوده بوره به مې راوړه لومړۍ به مې په خپل گيلاس کي واچوله بيا به مې د بابا په گيلاس کي هم واچوله بابا ته به مې غږ کړل او دواړو به چای وڅښلو ، چای به چي تمام شو لارم به چای جوش به مې بيا له اوبو ډکه کړه د نغري خواته به مې کېښوده ، د کتابونو بکس به مې د لړگو له

منځه راوويسته شاته به مې واچاوه پلار به راته ټيټ شو او په تندي به يې ښکل کړم نور به نو آزاد وم مخ په ښوونځي به تللم. له دکانه به چې ووتلم اډونه به مې سپک شول ، نور به د بابا غږ نه وپرولم.

- اسده زويه منډه نسوار راوړه... لاس مه وهه... پورته اوبه راوړه... متر چيرته دی بيا دپه کومه کړي؟... هه دا ونيسه.

نور به دا غږونه نه وو ، په بيرو بار کوڅو کې به ووتلم ، د هزاره ملگرو په اوږو به مې لاس واچاوه او ښوونځي ته به لارم ، ټوله لاره به مو خندل او چې خدای پاماني به مو کوله يوبل به مو په مخ په خپيره وواهه او په خدا به له يوبله گونبي شوو.

د يوبل نظرونه مونږ نه وو پکار ، نه مو د يوبل په کارونو کې کاروو ، محمد علي زمور د څنگ مارکيټ د يو رخت فروش زوی وو ، چې پلار به د غرمې په خوب ويده شو دواړه به د جومات انگر ته ننوتلو او توپ بازي به مو شروع کړه خو هغه توپ سم نه شو و هلاکي هره ورځ به مو جگړه وکړه بيا به رخصت شوو خو سبا به بيا په ښوونځي کې راترغاړې و او يوبل به مونږ ښکل کړ ، هره ورځ به مو له يوبل سره قول کاوه چې بيا به جنگ نه کوو خو چې هغه به توپ له ديواله واپاوه زه به مرور شوم او که به مې پخلا کولو ته راغی ما به ورسره جنگال وکړ.

غرمه به له ښوونځي راغلم ، پلار به غيږه راته خلاصه کړه او په تندي به يې ښکل کړم بکس به مې يې له شا خلاص کړ او په مخامخ ديوال به يې څوړند کړ بيا به يې په کار شروع وکړه زما به چې د مه جوړه شوه پلار به ديگ ته وکتل بيا به يې ماته سترگې کش کړې موسک به شو.

- بچيه څه درته پاڅه کړم؟

زه خو پوهيدم چې يواځې ددې لپاره وايي چې لارشم ديگ پريمينځم اوبه راوړم او گيلاسونه پاک کړم او هغه پيسې راکړي لارشم سبزي مارکيټ ته بنډی واخلم يا الوگمان. مابه تنډه گونځي کړه.

- نن يې نه خورو .

پلار به و خندل کار به يې پرېښود او رابه غی مخامخ به راته کېناست او لاسونه به مې يې په لاس کې ونيول راته موسک به شو .

- ولې ؟ ته يې نه خورې که داسې وي نوزه ځانته بيسکت راوړم او پخپله يې خورم .

- نه نه زه يې هم خورم

پلار به و خندل په مخ به يې وټپولم ، بيا به ديگونو ته ور روان شو او په ديگ کې به يې گيلا سونه ورتول کړل او له دکانه به ووت د دروازي خواته به چې رسیده زه به ور ووتلم او ديگ او گيلا سونه به مې ترې واخيستل ، هغه به راته وکتل او په سر به يې ښکل کړم .

په جومات کې به مې ديگ پرېنمينځه گيلا سونه به مې پرېمينځل خو گيلا سونه به مې يو يو د گلونو شاته پټ کړل ځکه هر څوک به راتللو او په گيلاس کې به مې يې او به څښلې مابه هغه بيا پرېمينځه او بيا به پکې بل او به څښلې . ديگونه به مې راوړل د نغري خواته به مې کېښودل پلار به د تور او پيوند واسکت لور ته ور روان شو له جيبه به يې پيسې را وويستلې بيا به يې ماته وکتل زه پوهيدم چې اوس بيا وايي چې د آيس کريم پيسې مې گونبې کړې دي مابه هم په پټه خوله ترې پيسې واخيستي او بيا به مې په جيب کې کېښودې . پلار به په ډډو لاسونه ونيول او سترگې به يې راته کش کړې .

- زويه چې څه شی و خورو ښه دي ؟

- هندوانه .

پلار به بيا و خندل او سر به يې و خوځاوه پوهيدم چې اوس وايي هندوانه به سبا و خورو او حتماً به يې ويل هم . بيا به يې نو يا ښډۍ غوښتلې او يا به يې الوگان زه به هم لارم اول به مې پياز ، بانجان او غوړ وکتل او بيا به مخ په سبزي مارکيت روانېدل . په مارکيت کې به مې د سخي لالادکان مخې ته پيره ونيوه او يو زرد آلو يا منه به يې راته ونيوه بيا به يې الوگان وتلل او په کڅوړه کې به يې راته واچول کله به يې له خلکو پاتې چاغې هندوانې هم را کړې او چاقو به يې را کړ

د خپل تخت تر شابه يې کښولم مابه هم په مزه مزه وخورله بيا به چې راپورته شولم پيسې به مې ورته ونيوې هغه به وگڼلې او د آيس کريم پيسې به يې گوښې په لاس کې راکړې ، له هغه ځايه به روان شوم د صرافو په مخ کې به د شادي آيس کريم ته ودرېدم دهغه به هم چې سترگې راباندې ولگېدې تيار به يې راته برابر کړ چې ورو به رسېدم په لاس کې به يې راته نيولې وو مابه هم موټی وروړاندې کړ او پيسې به يې ترې ورواخيستې .

ډوډۍ به مو چې وخوره پلار به چوکاټ رانږدې کړ او چادر به يې ټول کړ او تر سر به يې لاندې کړ کرار به يې لمر ته سترگه پټه کړه ، زه به لږ شېبه د دکان په مخ کې وگرځېدم نور به لارم له محمد علي سره به مې توپ واهه چې آذان به وشو کوزه به مې راسره واخيسته راسره به مې ډکه دکان ته يووړه د دکان په مخ کې به مې کيښوده پلار به راپورته شو کوزې ته به يې وکتل پوهېدم چې اوس پوښتنه کوي چې لاس خو به دې پکې نه وي لگېدلی ؟ ما هم ځواب ته ځان جوړ کړ نه نه .

پلار به لمانځه ته لار مابه کاردستي جوړوله هره ورځ به مې يوه کاردستي جوړوله خو هره ورځ مې ښوونځي ته نه وړه د پنجشنبې په ورځ مو د کارستي ساعت وو په ټولو کې به ماښې نمرې وگټلې او چې دکان ته به راوړسېدم بابا ته مې ورغږ کړل

- نن يوه هم نه وه کمه

پلار به موسک شو او کار به يې پريښود

- معلومه به شي .

ټول اوږې به دغه ډول تير شو ژمی به چې ښوونځی رخصت شو نور به نو ټوله ورځ په دکان کې وم سهار به مو لږ شېبه د يخ له لاسه اوربل کړ او ځانونه به مو پرې تاوده کړل کوم پوټکي به چې ايره شوي وو ، هغه به مې نسواري کاکا ته يووړل بيا به مو په نورو لږگيو اوربل کړ چې هغه به مې بيا نسواري کاکا ته نه وړل .

ژمی به مې ستره کورتي اغوستې وه ، چې گرمي به مې وشوه ځنځير به مې يې ښکته کړ پلار به بيا راونيولم ځنځير به يې راته کش کړ په

مخ به يې وټپولم.

- يخ دی بچیه زکام به شي.

پلار به تل زکام وو ، سپينه ټوټه به يې لمده په جيب کې پرته وه ، چې غرمه به لمر تود شو نو زه به يې ورسره له څنگه پرې ايستلم.

- زويه کرار ځمله دا لمر گټه لري.

- څه گټه لري ؟

- کلسيم د زياتيري هډوکي د پخيري.

پلار لوستی نه وو ، خو په هر ډاکټر به يې نيوکه کوله ، ښه مې په ياد دي د کوڅې په سر کې يو ډاکټر وو ډير آرام سړی وو او هر وخت به يې په بابا پيسې باندې وې ، د دکان په سريې ډاکټر اکرم درملتون ليکلي وو خو بابا به تېجه باله. يوه ورځ مې مخامخ ورته وويل چې ډير غوسه شو راغلم پلار ته مې وويل چې ډاکټر تېجه راته په غوسه شو هغه وځنډل ويل يې چې تېجه مه ورته وايه تېجه بد نوم دی د هندو زوی ته تېجه وايي.

شپې مې هم په کرار نه وې ، لوبې به هم ما پرېمنځل او الوگان هم ما پوچول پلار به يواځې ديگ وکړ نور به راغی اوږد به وغځېده راډيو به يې چالانه کړه او سترگې به يې ورته پټې کړې. زه به يې هم له څنگه کېناستم ، يواځې تردې به معطل وم چې راډيو ډنگ ډنگ وکړي او بيا يو ساز راشي او ووايي: دالندن دی ، دا د بي بي سي د پښتو خپرونه ده چې په لنډو څپو ... کيږي خپريږي.

يوه ورځ پلار راته ويلي وو چې په لندن کې يو غټ ساعت دی چې اويا تنه وزن لري لوی ثانيه گر او دقيقه گر لري له ټول ښاره مالوميري ماته به د بالاحصار غونډۍ ياده شوه چې په سريې ستر ساعت وي او بيگ بين ورته وايي او هره شپه چې اته بجې شي ډنگ ډنگ وکړي بيا يو ستر غږ ووايي چې دالندن دی.

چې دا ساز به خپور شو پلار به راته موسک شو بيا به يې سترگې پټې کړې او چې خبرونه به پای ته ورسيدل نو ماته به يې وکتل.

- حالات گډه وډ دي.

زه پوهيدم چې دابه يې په ما ملنډه وهله ، هغه به راته ويل چې په ماپورې خبرونه څه اړه لري چې غوږ ورته نيسم بيا به يې وخنډل او د راډيو ستنه به يې وگرځوله .

عجيبه وخت وو ؟ نه مې د افغانستان خبرونو ته سودا وه او نه هم راسره د فلسطين ، سوډان او فلاني فلاني غم وو ، نه مې د ونډو له ټيټوالي او زياتوالي سره سودا وه او نه مې هم د فوټبال او واليبال وروستيو خبرونو ته . که پلار به خبرونو ته سترگې پټې کړې او ورته غوږ به شوله ماسره به دا فکر وو چې نن به راته کوم نکل اچوي ؟ .

کله به چې واوره اورېدلې وه ، سهار به مو چې چای وڅښلو دواړو به دژمي جامې واغوستې او بامونو ته به پورته شولو ، بامونه به مو تور کرل ښې ډيرې کيسې به مو وکړې د بامونو په منځ کې به يو ځل رابښکته شوو تاوده به شوو بيا به ورپورته شولو زما پارو کوچنی وو د پلار پارو غټ وو او تور سوی هم وو چې کله به مې پارو واوره ونيوه نو پلار به ويل چې هغه پارو مې غوږ کړی ندی چې غوږ شي بيا واوره پرې نه سرينښيږي .

د سرای واورې ته به چې راوړسېدو نو پلار به په توپونو ویشتم مابه هم ورسره شیلک پیل کړیوه ورځ د دروازي خواته روان وو توپ مې پسې وويشته چې پسې غږ مې کرل راوېي کتل په تندي ولگېده ، راته غوسه شو ، خو چې بېرته راننوت هیر شوي يې وو راته ويل يې چې نن به دواړه د لنډيو مسابقه کوو چې د چا ډيري لنډۍ په یاد دي . په هغه کې يې پسې واخيستم خو په نورو شعرونو کې ما پسې اخيستی وو زما ډير شعرونه په یاد وو ، حتی د ابراهيم ادهم کيسې مې هم له پلاره ډيري یاد وې ځکه ما په کتابونو کې هم لوستې خود پلار يواځې چې هغه یاد وې بس هغه وې نورې نه ورتلې .

بېگامو د شعرونو مسابقه وکړه خو په هغه کې يې پسې واخيستم ما فکر کاوه چې زما ډير یاد دي خود پلار لا ډير یادوو ، بيا يې راته د ابراهيم ادهم نوې کيسه وکړه . چې بيا مې په خوب هم لېده عجيبه کټه مټه .

ابراهيم ادهم په تخت اوږد غځېدلی وو او د خدای ج ثنا يې ويله ، په
بنکلي تخت په شاهي تخت ، هلته چې مرغی هم دهغه له اجازې پرته
پر نشي وهلی دهغه چا په تخت به پروت وو چې عالم به يې فرمان ته
سترگې نیولې وې او خلويښت زرینې تورې او خلويښت زرین
گرزونه به يې ترې شا او مخ ته وړل دهغه د کوټې بام درېږي. ابراهيم
سترگې پرانیزي ، حیرانيږي او له ځانه سره وايي چې دا به نوڅه وي ؟
بيا د کوټې چت درېږي هغه امر کوي چې وگوري څوک دهغه په کوټه
له پاسه درېږي خو ساتونکي يې هيڅ هم نه مومي او راځي وايي چې
هيڅ مو نه کړل پېدا ، خو چت بيا درېږي او ابراهيم پوښتنه کوي .
- هي ! ته څوک يې ؟

- زه يو اوښپه يم ، اوښ مې ورک شوی دی او دلته يې لټوم .

ابراهيم ورته غږ کوي

- اې ناپوهه ! ته په ماني کې اوښ لټوي ؟

هغه ورته په ځواب کې وايي

- اې بې خبره او ته بيا په زرین تخت خدای مومي ؟

ابراهيم له حیرانۍ په ځای آرام پاتې کیږي . سهار هم چې راوینښ شوم
له ځان سره وچ حیران وم ډیر بنکلی نکل وو .

دوهم څپرکی

د روژې میاشت :

کور مو په یوه تنگه کوڅه کې د جومات شاته وو ، شاوخوا مو ډیر
کورونه وو ، پلار به که هرڅومره ویل چې لاږشه له ماشومانو سره
سات تیره کړه خو زما زړه نه کېده . د پلار غوندې عادت مې اخیستی

وو ، چوپ اوله ډير بيرو باره مې ښه نه راتلل ، يوه ورځ په دكان كې
ناست وو ، پلار د يوې كړكۍ چوكاټ جوړاوه ، مابهر اور بل كړى وو
، كرار ورته ناست وم ، لمر هم تود وو خود اور تود خپ راته مزه
راكوله ، ډيره شپبه مې چرت نيولى وو ، د پلار د مشترنگ څښ و
څوښ مې اور بده په چوپتيا كې ترې عجب سندرې جوړه شوې وه ،
پلار به هم قلم د غوږ شاته تومبلى وو چې د مشترنگ څښ و څوښ به
بس شو مابه وروكتل هغه به د غوږ له شا قلم راواخيست او په

چوكاټ به يې كڅ كړ ، يوه ورځ مې ورته وويل

- بابا ! د لرگي ولې داسې كوي ؟

- دا خود دې لپاره چې دا مخ يې نور استادي شو .

پلار بهر راووت اور ته كېناست ، په پزه يې د يخ له لاسه وړو كى
خاڅكى ښكارېده ، لاسونه يې مروړل او په سترگو كې يې اوښكې
ښكارېدې په اور يې لرگي ورواچول .

- مېلې دې وكړې .

- يخ د وشو ؟

- هو ولا ډير يخ دى .

- خو كار مه كوه بيا به يې بله ورځ وكړې .

- نه زويه روژه رانږدې ده بيا په روژه كې ډير كار نه شم كولى .

- ولې ؟

- خو په روژه كې سړى وږى وي تېرى وي ژر سترى كيږي .

- زه خونه سترى كيږم .

- هو ته خو ځوان يې تكړه سړى يې

- بابا !

هغه په اور لاسونه گرځول او پوكى يې ورته كاوه ، په سترگو كې يې

دود ورغلى وو لارې يې تيرې كړې ويې ويل

- هه زويه

- سړ كال زه هم روژه نيسم .

- نه زويه په تانه كيږي ته تر اوسه ووړ يې .

- نه نه یم وور اوس خو غټ میړه یم.

پلار و خندل ، ډیر په زوره یې و خندل .

- ښه ته غټ مېړه یې ؟

- خو ته هره ورځ را ته وایې چې هلته هغه کار وکړه سلامت میړه یې اوس خو .

پلار هماغه راز خندل ، د گربټ اکا دکان ته یې ورغږ کړل .

- گربټ استاده ! هو ! گربټه خبر یې ؟

مایې په خوله لاس و نیوه ، ځکه چې د گربټ اکا یوه لور وه چې هغه ته به یې ډوډۍ راوړه نو چې کله به هغه دکان ته راوړسیده نو پلار به راته ویل چې بي بي خو تیره شوه گربټ اکا به هم ویل چې دا هاجره به له خیره اسد ته و دوو .

پلار بیا غږ کړل ، مایې بیا په خوله لاس و نیو ، پلار خندا واخیست . گربټ اکا له دکانه راووت زموږ د دکان لورته را روان شو د چایو پیاله یې په لاس کې وه او له خندا شین وو .

- اسد جان بیا څه د گلو باغې شنې کړې ؟

ما منډې ته ځان سم کړ ، خو پلار له لاسه ټینګ و نیولم . او په خندا خندا کې یې گربټ اکا ته وویل

- زما زوی وایې چې زه نور نو میړه شوی یم .

- ښه ښه شیطان زه اوس پوه شوم ځکه دا خو ورځې داسې چوپ گرځې ، غواړې واده وکړې هه هه اوس واده غواړې و شرمیږه زه چې ځوان وم هیڅ مې په خوله نه راتلل .

پلار له لاسه کلک نیولی وم ، او خندل یې ما پلار ته وکتل ومې ژړل . پلار وار خطا شو ژر یې غیږې ته نږدې کړم .

- گوره گوره لیوني ته په ټوکو هم ژاړي . مه ژاړه لیونیه ټوکې درسره کوو ته په دې هم ژاړې .

بیا خندا واخیست .

- ته خونو میړه نه یې .

گربټ اکا خو پوهیده چې ما به ژړل بیا له پلار سره خبره نه کېده ،

گربت اکا هم خه نه ويل کرارد پلار خواته ولاړ وو پلار ته يې دوه سترگې نيولې وې لکه چې له پلاره ويرېده. خدا يې هيره شوې وه ، له چای يې غړپ وکړ ما ته يې وکتل .

- نه بچی مې ژاړي نه موږ خو ټوکې کولې ، ورشه بابا ته د چای راوړه زموږ په دکان کې چای تيار وو هله بچی .

ما د پلار له غيږې ځان خوشی کړ ، او مخ په دکان مې ورمونده کړه ، پلار ته مې چای راوړ ، راغلم ورته مخامخ کېناستم ، بيرته روژه را په ياد شوه ، پلار ته مې وويل

- ښه گوره روژه نيسم .

- ښه سمه ده اوس خو ...

ما تيار لاس ورته پورته کړی وو ، پلار خوله ونيوله په غيږ کې ونيولم چې ښه يې زړه ته نږدې کړم گربت اکا ته يې سترگه ووهله .
- ... ميره شوی يې .

بيا مې پرې د سوکونو باران جوړ کړ ، خواوس مې ډير په زوره نه واهه ځکه هر بېگا به يې راته ويل چې دا ځای مې گوره د تا د سوک له لاسه خوږ يږي دا ځای مې ستا د چيچ له لاسه ، نور مې پرې زړه نه کېده . گربت اکا پوښتنه وکړه .

- ريښتيا روژه کله ده له خيره ؟

- سبا نه بل سبا .

- ريښتيا وايې ولا خداي د خير کوي زما خو ټول کارونه داسې شاړ پار پراته دي .

بس دوه ورځې ورسته پلار سهار له نه کور چای وڅښلو نه يې په دکان کې نه يې ماته وويل چې چای ورته پوخ کړم ، په هغې ورځ مې ډيرې زارۍ ورته وکړې چې ماهم پيشنمي ته پورته کړي ، خو سهار چې راپاڅېدم نور ښا و نه پلار پيشنمی پټ کړی وو ، لږ شېبه مې ورته وژړل ، پلار د لمانځه په ځای ناست وو قران کریم يې تلاوت کاوه قران يې قات کړ او راغی له ځايه يې ورواخيستم او خواته يې ورسره کېنولم نور يې نو خپل قران ويلو زه يې د څنگه په ټول وجود ورته

غورډوم ، او سرمې د پلار په زنگانه کېښود او بېرته ویده شوی وم .
بیامې سترگې پورته کړې پلار لا قران تلاوت کاوه ، له ماسره به دا
غم وو چې کله به د کان ته خوځېږو ، خود اغم به راسره نه وو چې پروڼ
مو کم کار کړی نن به ډیر کار وکړو . نن به فلانی کار کوو خو فلانی به
نه کوو .

د کان ته لاړو پلار چې راباندې هرڅو وکړل ماڅه نه خوړل ، پلار کرار
کرار په کار اخته وو هم روژه هم یخ د پلار غوږونه تک سره شوي وو
، وروسته له غرمې خويې غږ هم کرار شوی وو ، او تندي یې گونځې
نیولی وو ، مایې له جیبه پیسې واخیستې لږم یو بیسکت مې
راوړ او په میز مې کیښود . پلار یو ځل بیسکت ته وکتل بیا یې
ماته وکتل .

- وخوره اړین سبا ته د پورته کوم .

- نه دا مې روژه ماتي ته اخیستی دی .

- وږی کېږې زویک مې یې وخت ډیر دی دا وخوره ورشه ځان ته چای
هم باندې کړه .

- نه ولې د نه پورته کولم ؟

- ښه په دواړو سترگو سبا ته د پورته کوم نورڅه وایې ؟

- نه ریښتیا وایې ؟

- خو مالومه ده چې ریښتیا وایم ته یې اوس وخوره بیا سبا ته دوه
ونیسې ، اوس خودهم نیمه و نیوله کنه .

ماته خندا راغله ، پلار راته وکتل او د سر په اشاره یې راته وویل
- څنگه ؟

- ته ولې دوه نه نیسې چې یوه نیسې ؟

- نه خوزه خو یوه نیسم غټه او ته وړوکی یې دوه ونیسې وړې وړې .

- نه نه مامه غلطوه زه خوڅه ووړنه یم .

- هو اوس خو کنه غټ ...

- گوره بیا خويې نه خورم .

- ښه ښه کوچنی میړه ویې خوره .

- اوس يې نو ولا که و خورم.

پلار به راسره په کوڅه کې منډې وهلې ، و خوره و خوره ما به ورته ويل چې نه يې خورم نه يې خورم بس په همدې کې مازيگر شو ، دواړه بازار ته لاړو د خدای زور ميوې او نور شيان مو واخيستل ، پلار به هيڅکله هم دومره پيسې نه مصرفولې نن يې دومره ډيره شيان واخيستل.

کورته راغلو ، پلار د يگ باندې کړ ، چې پوخ شونو او دس يې وکړ او دواړه مخ په جومات روان شوو . جومات وچ ډک وو ، چالمونځونه کول ، چانفلونه کول او چا تلاوت کاوه او چا سرونه ډولۍ کړي وو او غلي ناست وو .

زه او پلار د يوې ستنې خواته په لمانځه ودرېدو ، ماته لونځ ملا صاحب يوه ورځ رابښودلې وو له هغې به ورسته هره ورځ چې راغلم هغه به يواځې راته موسک شو نور به يې په سترگو راته اشاره وکړه چې لونځ وکړه . له پلاره سره يوځای ښکته کېدم پورته کېدم ، له پلاره سره مې يوځای سلام واپراوه ، ډيره شېبه ناست وو ، جمع رانه تېره شوې وه ، خود ما بښام جمعې ته نو کېناستو ، د پلار خواته کېناستم هغه قران راوخيست ، ما په پلار ډډه ولگوله ، کرار کرار ويده شوی وم .

عجيب خوب مې لیده ، هماغه د بابا کيسه مې په خوب لیده د ابراهيم ادهم کيسه .

په دښته کې مې ادهم ولېده هو ريښتيا په خپله ادهم . چې په دښته کې د خپل سره شوي چرگ د غوښې بوی ته سوچ وړی دی او فکر کوي چې ناڅاپه پرې يوزاغ رابښکته شي او ښکار يې پورته کړي ، ادهم هم پسې راپاڅي او په مرغه پسې منډه کړي مرغه له غونډۍ هغه خوا واورې ادهم هم ورپسې غغلي او چې د غونډۍ سرته ورسېږي يو کس ويني چې لاسونه او پښې يې تړلي دي مارغه هماغه ښکار ورته ټوټه ټوټه په خوله کې ورکوي . ادهم هک حيران شي . ورنږدې شي ، عبدالله سوداگرو ، د هغه د ټاټوبي مشهور سوداگر

عبداللہ سوداگر. چي لاسونه او پښې يې تړل شوي دي ، ادهم حيران
دی او ترې پوښتنه کوي

- اې عبداللہ ته ولې داسې شوی يې ؟
او داسې حال کې چې دهغه د لاسونو او پښو په پرانستلو اخته دی
هغه ورته وايي:

- اې عادلہ پاچا ! له گاونډي ملکه مې د مالونو کاروان را روان کړی
وو پدې ځای کې يوه ډله غله دي ټول کاروان مې يې بوتلو غوښتل
يې ماهم ووژني. ما ورته ډېرې زاری وکړې چې مامه وژنۍ او مالونه
مې ټول يوسئ هغوی هم پريښودم خو لاسونه او پښې مې راباندې
وترلې او ويې ويل چې که له مارغانو او نورو خيروونکو پاتې شم نو
لمر به مې هم ژوندی پرينږدي خو دا مارغه د خدای په امر دا يوه
اونۍ کېږي چې راته خوراک راوړي په سينه مې يې کيږدي او په
خوله کې مې يوه يوه ټوټه راکوي ، له گرمۍ مې هم داسې ساتي چې
لارشي بڼکې لمدې کاندې بيا راشي په سينه مې کيني او ځان
وځنډي چې گرمي او تنده مې ليري شي .

ادهم ورته ليک ليکي چې ته لار شه زما وزيرانو ته ووايه هغه به
داغله ومومي او بيا ورته ووايه چې يو عادل پاچا غوره کړي او دنړۍ
ټولو برخو ته عدل وغځوي او ورته ووايه چې نور په ما پسې نه
گرځي . خپلې جامې باسي او هغه کس ته يې وراغوندي او خپله دهغه
جامې اغوندي او روانيږي .

چې سترگې مې وغړولې پلار مې سر په زنگانه ايښی وو ، او څادر
يې راباندې هوار کړی وو ، پورته شوم ډير خجالت شوم چې په
جومات کې ويده شوی وم . پورته شوم له پلار سره بهر و وتم نور نو
ما بڼام نږدې وو ، زه لارم اوداسه ته پلار د جومات په سپاچه کېناسته
، ډيره شېبه هلته ناست وو چې نور نو ملا راووت ، کله به يې سات ته
وکتل او کله به يې د غرونو ځنډې له نظره تيرې کړې ، ډيره شېبه ولاړ
وو موږ هم کرار کرار ننوتلو جومات ته ، څو موږ ننوتلو چې ملا آذان
وکړ ، ټولو خلکو روژه ماتوله چا خرما په لاس کې نيولې وه ، چا

جلبي. خوړلې چاڅه خوړل چاڅه. زه په پلار پسې روان وم چې هغه د خرما يو کوتی را وايست ، پدې کې چا را باندې له شالاس کېښود وړ ومې کتل زموږ ګاونډی وو ، دا فارسي زبانونه وو ډير ښه خلک وو ، خرما يې راته ونيوه ، ترې واميږ خيسته ، خو مې هغه خوړله بل راواړندې شو خرما يې راته ونيوه ، صفونو ته مې وکتل پلار په مخې صف کې پاتې شوی زه شاته پاتې شوی وم بس نیت مې وتاړه او په لمانځه ودرېدم.

هغه ورځ د نورو ورځو په شان نه وه ، سهار يې هم ښکلی وو ، غرمه يې هم ښکلې وه او مازيګري يې هم ښکلې وو ، ماښام هم ، غرمه خو چوست او چالاک وم ، انتظار وو ، د ژوند شېبې شېبې يوه يوه راته قدرمنه وېرېښېده ، يوه ورځ مې هم فکر نه وو کړی چې ګوره دا وخت تيريزې خو په دغه ورځ مې شېبې شېبې شميرلې ، څومره خوندوره ورځ وه ، په جومات کې چې څه خلک وو ، زړونه يې له مينې سرشار شوي وو ، زړه يې نری شوی وو ، او په خبرو کې ادب زيات شوی وو ، دهرچا په خوله ثنا روانه وه ، او هرچا په ښه سترګه يو بل ته کتل.

له جوماته راووتو ، هماغه ګاونډي له لاسه ورونيولم ، ورته و مې کتل ، ځوان وو ، ښکلې قواره لوړ سړی ، تور وينستان او ښايسته سترګې يې وې.

- ګوره ګله روژه نيسي ؟

- هو .

- پس پلار ته هم ووايه اوس به درته احمد دوی ډوډی دروړي تاسې څه شی مه پخوئ .

- نه موږ کچالان پاڅه کړي دي ، خير يوسي مننه .

ځوان موسک شو ، او سړي وښوراوه .

- پلار پاڅه کړي دي ؟

- هو .

- نه خير هغه به په پيشنمي وخورئ ، موږ چې هرڅه پاڅه کړي وو ،

اوس به يې احمد دروړي ښه ؟

- نه خير يوسي .

نور نوروان شو ، ما پلار ته وويل ، پلار څه ونه ويل ، کور ته ننوتلو ، پلار تر شاراته وکتل ، ژر کوه چې زما اعصاب نور کار پرېږدي ، چې دا ډوډۍ وخوړو او يو نسوار وکړم . احمد هم شور و راوړه پلار ترې ډيره مننه وکړه او په آخر کې يې ورته ويل :
- گوره بل وخت داسې زحمت ونه باسئ .

ما کرار پلار ته وويل

- پرېږده پلاره هره ورځ يې راوړي زه او ته خو شور و نشو پخولئ .
- نه زويه په روژه کې ځان ته پخول ستر غضب وي ته يې بل کور ته هم ورليږه ډيره سخته ده .

چې ډوډۍ مو وخوړه ، پلار راډيو بنده کړه سترگې يې پټې کړې ما ته يې وويل چې يو پنځه شپږ دقيقې چوپ کښم ، زه هم کرار چوپ کښاستم ، پلار نسوار خولې ته واچول ، ډډه يې ووهله او سترگې يې پټې کړې .

ډيره شېبه مې يې سترگو ته کتل ، هغه څمار پروت وو ، چرت يې نيولې وو ، څه شېبه وروسته يې توفداني ورنږدې کړه او نسواريې تف کړل ، ما ته نور خوب راته پلار خواته ورنږدې کړم او څه شېبه يې زړه ته نږدې نيولې وم ، راډيو ورپه ياد شوه ، څو پلار ښورېده ما په پښه راډيو را نږدې کړه او پلار ته مې ورکړه . پلار يې بيا ستنه گرځوله چې هغه هميشنۍ ساز يې پيدا کړ . څه شېبه وروسته يې چيغه کړه :

- دالندن دی ، داد بي بي سي د پښتو خپرونه ده چې په لنډو څپو ...
کيږي خپريږي .

بيا هغه زنگ وشو چې ما ته به د بالاحصار په سرد بېگ بين ساعت ښکارېده او له هغې وروسته هم خبرونه پيل شول . ما د پلار په سينه سرايښۍ وو زړه مې غوښتل د پرون بېگا په خيږد ابراهيم ادهم يوه بله کيسه هم راته ولولي . پلار هم په بېره بېره لوسته يو ځل به يې زما

سترگو ته وکتل بيا به موسک شو بيا به يې دوام ورکړ.
ابراهيم ادهم په تخت ، خپه او سوچ وړی ناست دی ، د حکومت
کارکوونکي ورته په احترام ولاړ دي او غلامانو لیکه جوړه کړې ده ،
ساتونکي هم تيارسی ولاړ دي . ناخپه يو کس له دروازي را ننوزي
او مخ د تخت په خوا وړاندې ورځي . د ساتونکو او غلامانو له ويرې
خبره له خولې نه وځي او دغه کس ته هم څه نه وايي . هغه تخت ته
ورنږدې کيږي . ادهم ترې پوښتنه کوي .

- هي ! ته څه غواړي ؟

- زه پدې راهرو کې تيريرم .

ابراهيم ورته وايي

- دا راهرو ندی زما مانی . ده ته لیونی يې .

هغه کس ترې پوښتنه کوي .

- دا سرای او مانی پخوا د چا وو ؟

- زما د پلار

- له هغه وړاندې د چا وو ؟

- د هغه د پلار .

- له هغه وړاندې ؟

- د فلاني .

- له هغه وړاندې ؟

- د فلاني د پلار

سړي وويل :

- پس راهرو دغه ته وايي رباط دغه ته وايي چې يوراشي او بل
لارشي .

سړی دا ووايي او لارشي ، ابراهيم پسې سترگې اړوي پسې منډې
کړې کاشکي چې ویه ويني خو هغه له سترگو پناه شي .

چې هرڅو زاری به مې پلار ته وکړې چې یوه بله کیسه یې هم را ته
وکره خو هغه به ویل چې نه بله کیسه یې سبا درته کوم او همداسې به
یې سینې ته نږدې کړم او زه به هم خوب یو وړم .

چې سرمې راپورته کړ ، پلار مې سرته ولاړ وو په مخ يې وټپولم .

- زويه که نړوې اوس يې نو وخوره پيشنمى دى پورته کيږې ؟

کرار کرار راپورته شوم ، پلار په لمانځه ودرېده او زه بهر ووتم مخ او لاسونه مې پريمينځل ، راغلم له پلاره سره په خوا کې کپناستم ، سترگې راباندې پټې پټې کېدې ، خو څومره مزه يې کوله ، ماته بې وخته خوراک مزه نه راکوله ، خو دانو عجيب خوند وروو ، بس په مزه مزه مې پرې خوله چرپوله او بيا مې پلار ته وکتل پلار له ځانه پرستن تاو کړې وه او دپنبو په سر ناست وو ، د کاسې تر آخره ورسره ملگرى وم ، په آخر کې يې کاسه ماته پرېښوده .

- وخوره زويه بيا ژړوږى کيږې .

- نه نه خورم

- موږ شوې ؟

- هو

- نه زياته وخوره بيا وږى کيږې .

زه نور شاته شوم ، له پلار سره مې يوه پياله چای هم وڅښلو او نور نو ځای ته لاړم ، زما عادت وو لاس به مې په پلار ورواچاوه ويده به شوم او سهار به هم چې راپورته شوم که به مې لاس په پلار ونه لگېده نو ژړل مې . خو پدې شپه پلار بيا ويده نه شو . زه ويده شوى وم سهار مې چې سترگې لوڅې کړې پلار پنبه رانه لاندې کړې وه سترگو ته مې ځير شو .

- زویک د سهار لمونځ قضا کوي ؟ که پورته کيږي ؟

- پورته کيږم .

- هله شکر ناوخته دى .

لمونځ مې وکړ ، نور نو بيا ورغلم د پلار له څنگه کپناستم او د قران تلاوت ته مې يې غوږ ونيوه ، کرار کرار بيا ورته ويده شوى وم . چې سترگې مې راپورته کړې سرمې په بالبنست ايښى وو ، پلار کورتى اغوستې وه او تنى يې تړلې .

- دکان ته به څو که يواځې لاړ شم ؟

- نه زه هم خم .

پلار مې کورتۍ راواغوستله ، دستکشونه مې يې را په لاس کړل ، او جرابې به يې را په پنبو کړې بهر را ووتلو ، په کوڅه کې پلار ته مخ وو زه پسې وم . زما عادت وو چې هر کله به په پلار پسې روان وم نو دهغه په گامونو به مې پلونه اېښودل خو دهغه ډير ستر ستر پلونه وو کله کله به رانه گډوډ شول .

بېگا به بيا په همدې لاره را روان وو ، خو پلار به ډير مخکې وو ، زه به کرار کرار پسې را روان وم ، د پلار به هم اعصاب خراب وو ، ډير حوصله يې نه درلوده ، ما به هم ورته نشوې ويلای چې په شا مې کړه بس په پنبو به پسې را روان وم .

درېيم څپرکي

د بابا غوسه :

روژه به تيرېده ، هره ورځ به په هيله پيلېده ، په هيله به ختمېده ، لمونځ هم خوږ شوی وو ، او د پلار مخ به په کتلو کې سړی آسمانونو ته بېولو ، غرمه به يې د دکان مخې ته پوزی وغورځاوه او دواړه به پرې ویده شوو . مازیگر به مو هم په خوښۍ د کان وتړلو او مخ په کور به روان شوو .

زه به چې نور کله وږی شوم نو يوه شېبه به مې هم طاقت نشو کولای ، خواوس به مې لدې لورې خوند اخيست ، ما بنام ته به مې شېبې گڼلې ، چې مازیگر به پلار وويل چې دکان تړونو له خوښۍ به په جامو کې نه ځایېدم ، پلار به هم په يوه ورځ کې يوه بسته قطعه جوړوله ، پلار به قطعه يا يوه وره يا يوې دروازې او يا يوې کرکۍ ته ويل .

هرڅه ښه وو ، لمر هم خوږ لگېده ، له سهاره به مې روژه په ياد وه تر ماښامه ، چې تږې به شوم د اوبو له ياده به مې خوند اخيست چې وږې به شوم نو ماښام به راته نيغ سترگو ته ودرېده ، پلار به هم چې شېبه تيرېده نو آرامېدلو به ، کرار کرار به په خپل کار اخته وو له ځانه سره به يې غنگۍ وهلې او مابه هم د ميز نه په لاندو پوټکو کې سات تيراوه .

روژه چې له لسمې واوښته نو پلار به ډير غوسه کېده هره ورځ به يې يو جنگ کاوه ، يوه ورځ له پيشنمي پاتې شوي وو ، سهار پلار ډير غوسه وو ، خو ماته يې څه نه ويل ، ماته يې ويل چې روژه مه نيسه خو ما ورته ويل چې ته يې نيسي زه يې هم نيسم ، پلار په تندي ښکل کړم او ويې ويل :

- نو زه خونه وږې کيږم ، زه د تاد پاره وايم .

- نه نه وږې کيږم خير دی ، نيسم يې .

- ښه سمه ده .

نور نو د کان ته راغلو ، خو له سهاره چې څوک د کان ته راتلل پلار ورسره يوه شخړه حتماً کوله ، ډيري يې نور اعصاب خراب وو ، زه هم وږې شوی وم ، ورغلم د پلار لاس مې را ونيوه ساعت ته مې وکتل لا دوه نيمې وې ، راغلم د دکان په دروازه کې کېناستم او لښته مې خوځوله ، پلار وويل :

- لښته مه خوځوه څوک به پرې خوږ کړي .

ما ورته وويل چې څوک نشته چې پرې خوږ شي . ډيره شېبه په کار اخته وو ، بيا يې د بيربار کوڅې او مالوري ته راوکتل او ويې ويل :

- وهلکه دا لښته مه خوځوه څوک به پرې خوږ کړي .

ما څه ورته نه ويل او لښته مې هماغه راز خوځوله ، ډيره شېبه پس يې بيا راته وکتل ، خو ما باک پرې رانه وو ، نور يې خپل کار کاوه . مخ مې پلار ته وو شا مې کوڅې ته وه لښته مې ښوروله چې شاته مې يو چا اخ وکړ شاته مې وروکتل يو کس سترگو ته لاس نيولی وو لکه چې په سترگه کې يې لگېدلې وه ، پلار رامنډه کړه هغه سپړی هم

وډونگېده او له دكانه تير شو. پلار له مانه لښته واخيسته خو لښتې يې ووهلم، ډير خوږ شوم، پلار په غوسه كې راته ويل چې څه كور ته لاړ شه. ماويل نه ځم خو ځله يې راته وويل زه هماغلته ورته ولاړوم، له ډيرې غوسې تور ايشېدلى وو راباندې رامنډه يې كړه او څو كلكې كلكې خپېرې يې په مخ ووهلم او له دكانه يې راوايستلم په غوسه كې يې وويل:

- څه لاړ شه كور ته.

زه سلگيو واخيستم، په قهر كې كور ته را روان شوم لا درې بجې نه وې چې پلار يې دومره پسې اخيستی وو، كرار كرار په كوڅه كې را روان وم او ښكې مې پاكولې، مور را ياده شوه، كاشكي چې مور مې واى يا مې مشره خور واى چې اوس كور ته ورغلى واى په غيږ كې يې نيولى واى، او ښكې يې راباندې پاكې كړې واى او په تندي يې ښكل كړى واى بيا مې يې په سر لاس را تير كړى واى او په غيږ كې يې اوږد غځېدلى واى، ټوله كيسه مې ورته كړې واى او هغې هم راته ويلې واى چې خير دى پلار د روژې پسې اخيستی دى ژاړه مه. دې خبرې مې ژړا يو په دوه كړه، د ويالې غاړې ته روان وم هماغه لښته مې لا په لاس كې وه خو ځوله مې او اوښكې مې پاكولې، د كوڅې سر ته چې ورسېدم، له شانه چا راپسې غږ كړل. د پلار غږ وو، شاته مې وروكتل چابك راپسې را روان دى، زه د ديوال خواته ودرېدم او ژړل مې. پلار رامنډه كړه او په غيږ كې ورونيولم، د پښو په سر راته كېناست، اوښكې مې يې پاكې كړې او زړه ته يې ورنږدې كړم.

- بس ليونيه ژاړه مه، زما نو در باندې زړه كيږي چې ودې وهم خوتا نن ليونتوب كاوه... بس ژاړه مه بچك مې يې ژاړه مه.

ما پلار ته وكتل په سترگو كې يې راته اوښكې راگرځېدې، ماته نوره ژړا هم راغله لاس مې ترې تاو كړل او بيا مې ورته وژړل، هغه نور هم زړه ته ورنږدې كړم.

- زما ليونيه، چې راغلي، نو له ماسره به څوك په بازار كې گرځېدل

او چا به راته ويل چې بابا کپک واخله بابا جلبی واخله. چې ته نه وي
څوک به له لاسه نيسم او په بازار کې به يې گرځوم.

بيا مې يې مخ ته وکتل کلک کلک يې په تندي مچي کړم روژه يې هم
وه خو شايې را واړوله او اشاره يې راته وکړه چې ورپه شاشم. بېرته د
بازار په لوري روان شو، زه حيران شوم ولې د بازار په لوري؟ اوس
خو نور ناوخته دی. څه لاره ورپه شاوم، بيا يې له شا بنکته شوم او
لاس مې يې په لاس کې ټينگ ونيوه.

لومړی سبزي مارکيټ ته لاړو، له لاسه يې ټينگ نيولی وم، په
بيروبار کې يې په ځان پسې کش کارلم، او همدا خبرې يې راته
کولې.

- رايه، رايه، زویک جارسم، څه اخلو؟ اوس به نو خريد وکړو،
آخريزه نو يواځې کله راتللای شواي، زه خود ځان لپاره دا خيزونه نه
اخلم، دا خو يواځې ستا لپاره دي زما ليو نکه.

بيا به يې کڅوړه په لاس را کړه ما به هم چې هرڅه خوښ شوم راټول به
مې کړل، دوه منې، دوه کيلې، دوه نارنجان هرڅه دوه دوه، بيا به
مې کڅوړه پلار ته ونيوله او خپله به مې لاسونه په جیبونو کې واچول
، که به مې دستکش نه وو په لاس نو پلار به راته کېناست لاسونه به
مې يې په لاسونو کې ونيول او راته کوښ به يې کړل چې ښه به تاوده
شول بيا به روان شولو بل دکان ته او همداسې به له سبزي مارکيټه
ووتلو او د کور په لور به په بيرو بار کوڅه ورسم شولو، پلار ته به مې
بيا زاری شروع کړې.

- خیر دی د ابراهيم ادهم يوه کيسه.

- خو هغه د بېگا برخه ده.

- نه هغه د اوس برخه.

- ښه سمه ده.

زه به د پلار په خوا کې روان وم خو فکر به مې په کيسه کې وو يوه يوه
صحنه به مې يې له سترگو تېرېده او خوند به مې ترې اخيست.

- ښه سمه ده نو غورځو شه يوه ورځ ابراهيم ادهم د خپلې مانۍ په يوه

گوبښه کې ولاړ وو ، لاندې يې د يو فقير سيل کاوه ، هغه لږه ډوډۍ له جيبه راوايستله او ويې خوړله بيا يې پسې اوبه وڅښلې او کرار يوي خواته وغځېده او ویده شو .

ابراهيم ادهم له ځانه سره وويل : يا خدايه ! چې په دومره لږه ډوډۍ گذاره کيږي او په دومره لږ او بو تنده ماتيږي او پداسې آسانه ټوله ستړيا ليري کيږي او آرام خوب راځي پس دا دومره جاهد جلال د څه لپاره دی ؟ چې د مرگ په وخت کې له سختۍ او تکليف پرته بله هيڅ گټه نلري .

پلار به اسويلی وکړ لاس به مې يې په لاس کې تخته کړ او و به يې ويل :

- يا خدايه دا آدميان د ولې دومره وږي پيدا کړي دي ؟ څوک له سهاره تر ماښامه د گېډې د مړولو لپاره غلاوې کوي ، څوک خلک وژني ، څوک دروغ وايي څوک په يو نامه په بل نامه په خلکو ظلم کوي .

بيا موسک شو سريې و خوځاوه بيا يې وويل .

- ددغه گټې لپاره څوک دا هرڅه کوي ، څوک په کوچنۍ سويه ظلم کوي د خلکو مالونه خوري څوک په لوړه سويه له يو ملکه ځي د خپلې گېډې لپاره د نورو حقوق تر پښو لاندې کوي څوک د خپلې گېډې د مړولو لپاره يو کس په لاره کې دروي پيسې تر اخلي او خوشی کوي يې څوک سلامت ملکونه کوچوي .

بيا به يې ماته وکتل ورځې به يې راته کش کړې او دواړو به وخنډل . ډير عجيب وخت وو ، مينه مو هو مره نه وه کمزورې چې په آسانه وشليږي ، کينه مو هم هسې پخه نه وه چې ديوال مو تر منځ پورته کړي . پلار مور واله هم کوله او پلار تابه يې هم کاوه . د ښکلو خبرو به راباندې ځای نه کېده . خود بدو خبرو ټپونه هم ژر رغېدل .

نه به مو د بل چا په کار کې لاس واهه او نه به د بل چا دنيا ، کور او مال و منال ته غله وو او نه به مو هم په بل چا داسې گمان کاوه . نه مو د چا بد غوښتل او نه مو په بل چا کې داسې څه ليدل .

نه به هر سهار په ښکلي گاډي کې بازار ته راتللو نه به مو په ښکلي دفتر کې د بڼډل بڼډل پیسو سیل کاوه ، نه مو د شاهانه خوراکو تمه درلوده او نه مو هم له دې په زیات څه فکر کاوه خو تر ټولو به مو د خوشحاله مالو مېدو .

نه به مو د ښکلي قصر د لرلو هیله درلوده او نه به خپل کور له چاراته کم بریښېده . نه مو بې ځایه هیلې درلودې او نه مو د چاخوا ته لاس په خواست اوږد کړی وو . پلار خو که به هر فکر کاوه خو ما به نه د راتلونکي په اړه سر خوږاوه او نه به هم د بازار د نوو نخچو په فکر کې وم .

عجیبه وخت وو ؟ هغه وخت به مو په یوه ګوله مړی هم قناعت کاوه ، د کور په سپین لوغړن دسترخوان کې ډوډۍ به څومره مزه کوله ؟ د چایو مزه به د ټول غزني په رستورانونو کې نه پیدا کېده . هغه رقم هم ژوند کېده ، له هغې هم آسانه کېده او لاساده .

له پلار سره به کله مرور کله پخلا وم ، پلار به هم کله غوسه کله خوشحال وو ، کله به یې خندل او کله به یې بیا تندي ګونځی وو . کله به چې په ښه فکر کې وو نو موسکا به یې په خوله خپړه وه او که به یې فکر لږ ګډوډ وو نو بیا یې راته په نامه غږ نه کاوه یواځې له څنگه به یې وویل .

- وهلکه څه شوې ...

چا به راته بد بد نه کتل ، د پلار په پورنو مې سر نه خوږاوه او نه پلار تر پور لاندې وو . قناعت مو له ژوند لاس چاپیر کړی وو او کله کله به یې د مینې په تندي ښکل کړو .

څلورم خپرکی

اختر:

لس ورځې لا اختر ته پاتې وې ، سهار پلار ويل چې نن به څو تاته کالي وگنډو ، دکان مو وتړلو ، ما پلار له لاسه ونيو او د محمد علي دوی دکان ته مې بوتلو ، محمد علي هم د پلار په څنگ کې ناست وو ، د پلار يې هم دهغه په شان پيټه پوزه وه ، محمد علي يې له پلار او پلار يې له محمد علي ښه سپری وو ، زما ډير ملگری وو ، خو کله کله به يې هزارگي خبرې کولې چې نه به پرې پوهيدم خو چې پښتو خبرې به يې کولې له ما هم شرين په پښتو گرېږده . پلار په دکان کې وگرځېده ، ما ته يې غږ کړل .

- اسده زويه کوم رنگ دې خوښ دی ؟

- کوم چې دتا خوښ وي .

محمد علي مې له لاسه خوشی کړ او د پلار خواته ورغلم ، ډيره شېبه په رختونو کې وگرځېدو ، پلار به راته ويل خوښ کړه ما به هغه ته ويل چې خوښ يې کړه آخر پلار وويل :

- ليونيه زه خويې ځانته نه اخلم خواته يې اخلم .

- اول يې ته ځان ته واخله بيا يې زه هم اخلم .

پلار سر و خوځاوه بيا يې پټه راته وويل :

- ليونيه زما خوشته دي تاته يې کړم .

- خوزما هم شته دي ، کابلۍ خاله دوه جوړه راته استولي دي .

- نه هغه او دا فرق کوي زه يې درته کوم ، اختر ته سپری نوي کالي کوي .

- خوته يې هم وکړه .

پلار سر و خوځاوه ، ډيره شېبه اخته وو بيا يې له لاسه ورکش کړم .

- راشه دادي ما مې ځانته رنگ خوښ کړ او س يې ته خوښ کړه .

پلار سپين رنگ خوښ کړی وو ، د محمد علي پلار ته يې ويل چې له هماغه يې ورته گز کړي . نوري يې نوزه په دکان کې پريښودم او خپله د

محمد علي له پلار سره په خبرو اخته شو ، زه هم راغلم خواته يې ودرېدم .

- زه هم همدا رنگ غواړم .

- دا د سپين ږيرو دى ليونيه ته بل رنگ خوښ كړه .

- نه زه غواړم چې د اختر په ورځ مې جامې ستار قم وي .

پلار د محمد علي پلار ته وكتل او ويې خندل ، هغه هم سرو خوځاوه په سر مې يې لاس راتير كړ او پلار ته يې وكتل .

- خداى دېې درته لوى كړي ، بس سپين رنگ ورته واخله ، نور به نو بيخي پرېښته ښكاري .

پلار موسك شو او د سر په اشارې يې وويل چې سمه ده ، زه هم خوشحاله وم ، له دكانه راووتلو ، نور نو په خياط پسې گرځېدو ، پلار په چرت كې روان وو ، له لاسه يې نيولى وم ، په لارې كې يې راته وكتل او سريې و خوځاوه اسويلى يې وكړ او ويې ويل :

- مورد ډيرې ښكلې جامې گنډلې ، كاشكي چې يوځل هغې درته گنډلي واى .

- هغه نو خياطه هم وه ؟

- هو . خياطي يې زده وه .

- نه جامې يې د هم راته نه گنډلې چې ژوندى واى .

پلار نور څه ونه ويل ، په بيرو بار كې تيز روان وو زه يې هم له لاسه نيولى وم او په شاوخوا د كانونو كې يې په خياطۍ پسې سترگې گرځولې . زما په يوه لوحه سترگې ولگېدې چې پرې ليكلي وو آدم خان خياطي او گلدوزي ، پلار مې له لاسه كش كړ ، او په گوته مې دكان ورته وښود ، دكان ته ورغلو ، څه شېبه د خياط په انتظار كېناستو ، خياط راغى له روغېروسته يې لومړى د پلار ناف واخيست بيا يې ماته غږ كړل . پلار يو مخ همدا ټينگار كاوه ، ښكلي يې ورته وگنډه غاړه ورته جوړه كړه . ښه يې ورته ښكلي كړه .

نور نو هره ورځ اختر ته انتظار وو ، پلار ډير راته وويل چې اختر ته لاړشم كابل ته د كابلۍ خاله كره خو ما ويل نه يابه دواړه ځو يا نه ځم ،

ورځې شپې همداسې تیرېدې ، ملاهم ختم وکړ ، ټول قران کریم مو ختم کړ . بېګا به کله پلار ویده پرېښودم یواځې به تراویح ته لاړ خو چې راوینس به شوم پسې ور به غللم او له ډیرې غوسې به مې یواځې لمونځ کړ . خو چې په تراویح به ودرېدلم عجیب احساس به مې کاوه ، ښکلی احساس ، عجیب آرموونکی ، نور کله به سخت خوب راتللو خو اوس مې هیڅ د خوب او ستړیا احساس نه کاوه ، د جومات فضا ، د ملا غږ ، د جومات حال او هوا به بلې دنیا ته یو وړم ، هیڅ مې زړه نه غوښتل چې تراویح د تمامې شي ، د ګاونډیو کورونو ماشومانو به له تراویح وروسته ساتیری کاوه خو زما له هیڅ سره نه لګېده یواځې دا مې خوښیدل چې په پلار پسې وروسته روان وم او لاړ شو کور ته ، کور هم پلار اوږد و غځېږي زه یې په سینه سر کېږدم .

وروستۍ روژه وه زه په دکان کې ناست وم ، پلار کالي واغوستل او خیاطۍ ته لاړ ، زه ډیره شېبه په چرت کې ناست وم ، کاشکي کابل ته تللی وای ، خاله مې لیدلې وای ، آمنه ، زړلښت ، نورزیه او کامران مې لیدلې وای . کابلۍ خاله مې ښه ښځه وه ، یوځای مشره وه ، مشره لوریې زړلښت نومېده ، بیا یې زوی وو کامران بله لوریې آمنه نومېده او کشرۍ لوریې نورزیه نومېده . آمنه زما همزولې هم وه او ټولګي واله مې هم وه .

پلار خوشحاله را روان وو ، کالي یې په لاس کې وو ، راغی خواته مې کېناست .

- به به دا به سبا راته واغوندي بدنگ به شي بدنگ .

دکان مو وختي بند کړ ، بازار ته لاړو کلچې ، کیک ، میوې او ډیر خیزونه مو واخیستل خو دنورو خلکو په څیر نه موږ یواځې یوه یوه کیلو واخیستل ځکه یواځې وو که مو ډیر اخیستلای بیا خرابېدل ، کور ته راغلو ، زه ډیر ستړی وم ، کرار په کوټه کې وغځېدم ، د سبا فکر را سره وو ، چې چېرته چېرته لاړ شم ؟ څوک څوک ووینم ؟ خو هیڅوک داسې په نظر نه راتلل چې ورشم نه مو په ټول ښار کې خپل درلود . یواځې اکرم او اسلان دوی وو ، خو له هغوی زما او د پلار

دواړو بد راتلل ډیر کبرجن خلک وو. که به یې کورته ورغلم نو داسې فکر یې کاوه چې خیرات ته ورغلی یم، زامن او لورگاني به یې لیرې رانه گرځېدل. مشرې لور خو به یې وحشي بللم، ویل یې چې په نجاری کې لوی شوی یې ته خدای زده څه بلا یې؟

زه ویده شوی وم، چې سترگې مې وغړولې پلار کوټه راپا کوله، بهر یې ټول ځایونه پاک کړي وو په مایې څادر غوړلې وو او لگیا وو کار یې کاوه. زه هم ورسره اخته شوم، ټوله ورځ مو په کله په شوخی کله په کار کله په منډو کله په ټوکو تیره کړه. پلار په کوټه کې ولاړ وو چاقو یې راوړ په تیر کې یې یو لوی سوری په چاقو غوڅ کړ ما ته یې ویل.

- بس دا به یادگار وي د وروستی روژې وروستی شېبې.
عجیبه احساس مې کاوه، روژه داسې ژر تیره شوه، کاشکې نوره هم وای څومره راحت وو، د ورځې به لاړو تر بېگا به ښکلي اخته وو نه مو په خوراک کې چرت وو نه مو په اوبو کې یواځینې غم د ماخوستن وو چې درې څلور ډوله خوراکونه به مو جوړ کړل خو بیا به رانه پاتې شول.

ټوله شپه خوب نه راتللو، کله به په ځای کې کېناستم او زړه به غوښتل چې ژر سهار شي او جامې په تن کړم او بهر لاړ شم په ټولو کورونو وگرځم، له همدې سره راسره دا فکر پیدا شو چې لومړی به چېرته ځم؟ هر څومره چرت مې وواهه چې له پلاره پرته که چېرته ځم د محمد علي دوی کورته ځم هغه یوڅه لیرې وو خو حتماً به ورځم.

پلار ته مې ځان ورنږدې کړ.

- بابا!

- قربان.

- خوب نه راځي.

- نکل غواړې که لږ کیسه.

- نه نکل.

- نه ورکړه د ابراهیم ادهم لنډه کیسه به درته ولولم نور ویده شه.

- ښه سمه ده .

پلار به کيسه لوسته خو ما په سترگو کتله ، تابه ويل چې خپله زه هم له ادهم سره يوځای روان يم ، ډير لذت مې ترې اخيسته .

- غوږ يې ؟

- هو .

- ښه نو يوه ورځ ابراهيم ادهم په ښکار پسې روانيږي ، کله چې دښتې ته وتلی دی نو يوه هوسی ويني او په هغې پسې درومي ، په لاره کې هوسی ورته مخ راگرځولی دی او په خبرو راغلي ده .

- ته به هيڅکله هم ما ښکار نکړای شې ، زه راغلي يم چې يواځې تابوځم .

ابراهيم بيا سرخوځوي او ترې راگرځي . بل خوا مخ کوي هم داسې يو حالت ويني يو بل څه هم د ښکار لپاره ټاکي خو هغه هم همدا ټکي ورته وايي . نور نو ابراهيم ادهم وآيي چې زه نور نو بس د پاچايۍ نه يم بس زه دادي له تاسې سره ځم .

پلار به چوپ شو مابه سکوت مات کړ .

- ښه بيا ؟

- خوبيا نو ابراهيم ادهم د بلخ تېخت خوشی کړ او دخپلو گناهونو د معاف لپاره يې شپه او ورځ په غرونو کې خدای ته زاری کولې او بيا پسې روان شو او مکې ته لاړ .

نور نو کرار کرار ويده شوی وم خود شپې مې يوځل بيا په خوب ولېده . خو سهار چې راپورته شوم ، څه مې زړه نه غوښتل ، پلار راته نوي کالي راواخيستل او دواړو سپين نوي کالي واغوستل ، پلار به ماته وکتل او موسک به شو . بس ټوله خوبني مې هلته دهغه په نظر کې پيدا کولای شوه ، پلار به چې کله راته ليرې شو او کله مې يې له نږدې د کاليو سيل کاوه بس داسې احساس مې کاوه چې ټولې دنيا مې کالي ليدلي دي ، نور به مې تنده ما ته شوه او زړه مې نور څه نه غوښتل .

خو دواړو په گډه چای وڅښلو کلچې او کيک مو سره وخوړل . پلار

هم پورته شو ماته يې کالي رابنکاره کړل بيا پورته شو له کوټېنده يې دواړې کورتې رابنکته کړې ، ماته يې هم خپله کورتې را واغوستله او خپله يې هم کورتې واغوستل . يودستمال يې ماته را کړ او يو يې په خپل جيب کې واچاوه بيا يې راته وکتل .

- څنگه زويه چېرته د زړه کېږي چې لاړ شو ؟

- چې چېرته ته ځي ؟

- راځه يو ځل به دې د ترور کورته ورشو بيا چې ته هرځای تللې ځوبه .
ماورته په خوله څه نه ويل خو له هغې او دهغې له زامنو مې ښه نه راتلل . له کوره ووتلو ، ټوله دنيا نوي بوی ښکلي او عطرين بوی په سراخيستې وه ، تا به ويل چې هيڅ ځای هم د ښکلو نجونو اتن نشته او د شرابو د کړنگ سندرې هم معنويت په ځان کې حل کړې ده .

بهر ډير خلک نه ښکارېدل ، يو يو څوک به مالومېده نوې جامې به يې اغوستې وې او ښکلي بوټونه او ځانونه به يې ډير جوړ کړي وو ، ما د پلار لاس نيولی وو او د پلار خبرو ته غوږ وم .

هغه به تل راته د ابراهيم ادهم کيسې کولې ، چې څرنگه يې ستر تاج او تخت پريښود او څرنگه تر مکې پورې لاړ . پلار به يې هره کيسه په خوند خوند سره کوله .

د ترور دوی کورته ورور سیدلو ، څلور پنځه موټرونه يې د دروازې په مخ کې ولاړ وو ، لاسم لمر نه وو تود شوی خو خلک يې بيا اختر مبارکۍ ته رارسېدلي وو ، موږ هم کوټې ته ننوتلو ، ډير خلک ناست وو ، د اسلان پلار هم د کوټې په بل سر کې ناست وو په زوره زوره يې خندل .

زه او پلار کوټې ته ننوتلو خو هيڅوک هم له ځايه پورته نه شول ، ټولو راسره په لاسو او ناستو روغېږ وکړ . د اسلان پلار هم يواځې لاس رااوږد کړ او دومره يې وويل

- سلام سترې مشي اختر مبارک

نور يې نو بيا ډډه ولگوله ، ما پلار ته وکتل خو پلار آرام د وره خوا ته په يوه توشکه کېناست ، يو کس راغی او چای يې راته واچاوه کله چې

یې راته په مخکې کینډودې ، هیچا له موږ سره خبره نه کوله ، ټول خلک په زوره زوره غږېدل او له یوې او بلې خوا یې سره ویشتي خود پلار د ترکانۍ په اړه هیچا هم ونه ویل چې ډیر ښه کار دی او ښه گټه لري ، یا ډیر پاک کسب دی او ډیر ثواب لري خود تجارت او قوماندانانو په ستاینه یې خولې سترې کړې ، ځینو به داسې د زړه له تله وخنډل چې تا به ویل ستونی به یې پاره شي خو بیا به یې په سترگو کې له ډیرې خوښۍ او ښکې وځلېدې او ډډه به یې ولگوله .

پلار ډیره شېبه پکې سترگې واړولې راواړولې ، خبرو ته یې غوږ ونيوه خو نوریې نو طاقت ونه شو کرار له ځایه پاڅېده ، ټولو خلکو ورته وکتل خو هیڅوک هم ورته پورته نشول پلار خدای پاماني وکړه خود اسلان دوی پلار یواځې دومره وویل چې خدای مو مل ، نوریې نو بیا پکول په ځمکه کېښود او ستره خوله یې په خدا خلاصه شوه .

بهر راووتلو ، ماشومانو ماته وکتل نوریې نو خپلې لوبې پیل کړې ، زه ورته هیڅ غوندې ښکارېدم خو په زړه کې مې ویل چې ډیر له تاسې زیات ارزښت لرم خو تاسې به نه پوهیږئ که نور هیڅ نه وي په خپل پلار خو گران یم ، په لارې روان وو ، ما غوښتل له پلاره پوښتنه وکړم چې د ترور په اړه څه فکر کوي ما فکر کاوه چې اوس به یې نو ترې حتماً بد راځي خو هغه ویل چې نه بس هر څوک ځانگړي باور نه لري ښایي هغه به زموږ په اړه بل فکر کوي .

بېرته مخ په کور روان شولو پلار هر څو راته وویل چې زه د خپلو ټولگيو الو کورته لاړ شم خو ما ویل چې نه نه ځم زړه مې نه غوښتل چې لاړ شم .

کور ته راغلو ، ډیره شېبه له ځانه سره په فکر کې وم ، خو پلار چای ایشولی وو ، خندان کوټې ته راننوت .
- بهبه داسې چای چې نشه لري نشه .

دواړو چای وڅښ ، عجیبه وه په دومره وختونو کې گاونډیان راغلل هغوی اختر مبارکۍ ته راغلي وو ، ډیره شېبه سره کېناستو خبرې مو وکړې ، ټولو د پلار صفت کاوه ، چا ویل چې ډیر بې غرضه سړی دی

چا ويل ډير مسلمان سړی دی چا څه ويل چا څه ؟
 ماسپښين ډېره شېبه بهر کېناستم ، د دروازي تر مخ مې د ماشومانو
 د لوبو سيل کاوه ، عجيبه شور او مستي په هغه لوبو کې پرته وي ؟
 ډيره خوندوره وي ، ډيره په زړه پورې هم وي .
 ورځ همدا سې بېگا کېدله ، زه د دروازي په خوله کې ناست وم او د
 ژوند گرمې سندرې ته مې غوږ نيولی وو ، چې په يوه پلمه بله پلمه
 يې ځانته د خوشحالي فرصت ورکاوه ، د اختر په نامه ، هو د اختر په
 نامه يې کارونه پريښودل او جشنونه يې جوړول خود ژوند په
 ستړوونکو بوختياوو کې د لاس او پښو وهلو قدرت ونه بايلي .
 په همدې فکر کې وم چې اختر نو د څه لپاره ؟ څوک څوک به ورته ډير
 خوشاليږي او په چا به له سره اختر نه وي ، که څوک مور ولري هره
 ورځ به ورته اختر وي ، که څوک ښه دوستان ولري ، ښه کارونه
 کوي ... بس نور ستړی شوم ورپورته شوم له ماشومانو سره مې
 فوټبال پيل کړ چې يو وخت پلار له دروازي راغږ کړل .
 - بس دی زويه ورشه اودس وکړه ځه د لمانځه وخت دی جو مات ته به
 ځو .

لمر ته مې وکتل ريښتيا هم ډير ناوخته وو بس نور نو ننوتم ، چې
 اودس مې کاوه پوه شوم چې نور نو اختر تير دی او هرڅه بيرته عادي
 شوي دي نوره نو خدا راغله سر مې وخوځاوه په پلار پسې راووتم .

پنځم خپرکی

د ښځې او ښکې :

اختر تير شو ، ډير ژر هير شو ، دريمه څلورمه ورځ مو دکان پرانست

، بیرته د ژوند تل تکرارېدونکې سندرې پیل شوې ، خو ښې بیرته په ژوند تیت شوه ، خو یواځینې فرق مو چې کړی وو هغه دا وو چې نوې جامې مو نو پیدا کړې وې او چې وابه مې غوستې نو لکه پلار هسې به ښکارېدم چې دغې مسئلې به مې فکر برابر اوه .

ژمی به اوږد شو ، هره ورځ به مې پارو په لاس کې وو او شوې واوړه به مې توروله ، له سار په به مې وجود ځیر وو ، پلار به چې بازار ته لاړ رنګارنګ دستکشونه او کورتۍ به یې راته راوړې خوماته یې خوند نه راکاوه ، له واوړې به مې زړه تنګ وو ، کور به یواځې وم ، که به دکان ته هم لاړو د یخ له لاسه به طاقت نه راتللو .

سهار به چې دکان ته ورسېدو ، پلار به د اور تیمګی د دکان مخ ته را ایستلو او اور به یې پکې بل کړ ، پلار به یې یوې خواته او زه بلې خواته کېناستلو ، د اور لمبې به کرار کرار جګې شوې پلار به لاسونه وموښل او پورته به شو کار به یې شروع کړ ، مابه هم کله په اور ساتیری کاوه او کله به مې په واوړو کې د پټ بازار او د کانونو سیل کاوه .

یوه ورځ د دکان مخې ته له پلار سره ناست وم ، یوې ښځې ماشوم له لاسه نیولی وو او دکان ته راغلل ، پلار ته یې ویل چې یو پایروک راته جوړ کړه ، ما یې زوی ته وکتل غټ سړی وو نو هغه پایروک څه کاوه ؟ پوښتنه مې ترې وکړه .

- پایروک ته غواړې ؟ ته خو نږدې زما همزولی یې ؟
مور یې وخنډل او دستکشونه یې لاسه وایستل او بیا یې زوی په تندي ښکل کړ او ماته یې وکتل .

- نه زوی دا ندی بل له ده کوچنی دی هغه ته یې جوړوم .

- ماویل که ده ته یې جوړوې دا خو نږدې زما همزولی دی .

ماشوم ماته وکتل ویې خنډل .

- خوزه هم پرې سات تیروم نو څه پروا لري ؟

ماته خندا راغله خو بیا پایروک راته یاد شوریښتیا هم ډیر ښه څیز وي کاشکې ماته هم پلار جوړ کړی وای او په کور کې مې پرې

ساتیری کولای.

ماشوم ډیر بنکلي واره دستکشونه په لاس کړي وو خو زما پلاستيکي وو زما خوښ نه وو دهغه ډیر بنکلي وو ډیر زړه مې ورته وشو ماشوم ته مې وویل

- دادستکشونه دې چېرته اخیستي دي ؟

- مور مې راته جوړ کړي دي.

مایې مور ته وکتل څه مهربانه ښځه وه چې دغه ماشوم ته یې داسې بنکلي دستکشونه جوړ کړي وو هغې ماته وکتل.

- خوښ دشول زویه ؟

- هو.

پلار ته مې وکتل.

- پلاره نن مازیگر به راته حتما دغه دستکشونه اخلي.

- په دواړو سترگو صبر زه یې وگورم.

پلار د ماشوم دستکشونه وکتل او بیایې ماته سروښور او ه. ښځې زما په سر لاس کېښود او ویې ویل.

- زه به یې درته جوړ کړم زویه. ستامور یې نشي جوړولای ؟

زه حیران شوم ، ومې خندل.

- زما مور کله شته.

ښځې ځان ته ورنږدې کړم ، په سر مې یې لاس راتیر کړ او ویې ویل

- ښه سمه ده زه یې درته حتماً جوړوم خو په دې شرط چې بابا دې راته بنکلی پایروک جوړ کړي.

پلار وخندل او زموږ خواته یې راوکتل.

- په دواړو سترگو ، خوتاسې زحمت مه باسئ زه یې ورته په بازار کې اخلم.

ښځه او ماشوم روان شول ، نور مازیگر هم وو ، پلار سبزي مارکیت ته لاړ او زه په دکان کې کېناستلم ، څه شپبه وروسته پلار راوړسېده خو دستکشونه یې نه وو راوړي. دکان مو بند کړ او مخ د کور په خوا لاړو.

ماسخوتن چې خبرونه ختم شول ، پلار راته ويل چې د چا نكل درته
واچوم ما ورته وويل چې نكل نه غواړم ، ډيره شېبه يې خواته ناست
وم بيا مې ترې پوښتنه وكړه .

- پلاره مور مې څه نومېده ؟

- هوسۍ خدای د پرې رحم وكړي .

- څوك وه ؟

پلار وخنډل او خواته يې ورنږدې كړم .

- څوك وه ؟ خويوه ښځه وه ډيره ښه ښځه وه ته پرې ډير گران وي ،
سهار به چې له خوبه را پاڅېده په غيږ كې به يې ونيولې او شپه به هم
چې ويده كېده زړه ته به يې نږدې ونيولې او سترگې به يې پټې شوې .
- څرنگه وه ؟ كاشكې ماليدلې واى .

- كته مته لكه ته هسې وه ، او ستا په شان يې ژر ژرل هم . خدای د پرې
رحم وكړي .

د پلار په سترگو كې او ښكې راوگرځېدې ، زه يې خواته ورنږدې كړم
او په سريې ښكل كړم ، ډيره شېبه چوپ وو ، څه يې نه ويل ، زه پورته
شوم كتابونه مې راواخيستل او د ديوال خواته په درس ويلو بوخت
شوم ، پلار به كله ماته وكتل او كله به په چرت كې لاړ .

هغه شپه مې ترسهار مور په خوب لیده ، خو سهار چې پاڅېدم مخ
مې يې په ياد نه وو چې څرنگه مخ يې وو ؟ سهار بيا دكان ته لاړو او
ورځ هماغه شان تيره شوه ، كله اور ته ناست كله هم د بازار په چيكر
كوڅو كې هغې خواته او د پخواته وځغېدم .

همدا سې به شپه هم تيره شوه بيا به سهار په دكان كې وو ، پلار به كله
پيسې اخيستي او كله به يې له سره كار ونه كړ او ټوله ورځ به
همدا سې تيره شوه .

يوه ورځ بيا هماغه ښځه او ماشوم راغلل ، پلار يې هم پايروك جوړ
كړى وو او وړاندې يې په لرگو كې ايښى وو ، چې ښځه مې وليده
ورغلم او پايروك مې راواخيسته ، دښځې چې په ماسترگې
ولگېدې ، نور اغله ځان ته يې ورنږدې كړم او په سر مې يې لاس

راتیر کړ او بیا مې سترگو ته ځیر شوه.

- واخله زویه دستکش مې درته واو بدل.

ډیر بنکلي وو له خوشحالی په جامو کې نه ځایېدم ، په لاس مې کړل له خوبنۍ الوتم ، پلار راته وکتل هغه هم خوشحاله شو ، او راغی لاسونه مې یې ورو نیول او په خپل مخ پورې یې وموښل بیا یې په مخ وټپولم.

- دادي دايې دستکشان نور څه غواړي؟ واه واه

بنځه هم خوشحاله وه ، ماهغه ماشوم ته وکتل هغه حیران حیران راته کتل. بنځې پلار ته پیسې وروړاندې کړې خو پلار نه اخیستي هغوی په خپلو کې سره مننې شروع کړې. ماشوم ماته وکتل او راته ویې ویل:

- ته ریښتیا مور نه لري؟

- هو.

ماشوم ډیره شېبه راته وکتل او بیا لار دخپلې مور لمن یې ونيوله ، زه هم دخپل پلار خواته راغلم او په پوټکو کې مې ورته پرلاتۍ ووهلې ، د پلار په پیوند پیوند بوټ مې ساتیری کاوه ، هغې بنځې ډیره شېبه راته وکتل بیا یې پلار ته وکتل.

- هغه موزوی دی؟

- هو

- خدای دیې درته وساتي. ریښتیا موریې وفات شوې ده؟

- هو خدای د پرې رحم وکړي.

- اوس که وړاندې.

- نه دهغه نه په یادېږي.

- بل څوک لري؟

- نه یواځې زه اودی تنها اوسېږو.

بنځې بیا ماته وکتل ماد پلار بوټ دهغه له پښې راوايست او بیرته مې ور په پښو کې پورته مې پلار ته وکتل هغه لاس غوټه کړي وو او په سینه یې نیولي وو ، په سترگو کې یې اوبښکې راوگرځېدې ،

بنځې لومړۍ پلار ته وکتل بیا یې ماته وکتل راوړاندې شوه په تندي
یې ښکل کړم لږ شېبه راته ولاړه وه دهغې هم په سترگو کې اوښکې
راوگرځېدې ، پایروک یې په لاس کې واخیست ، ماشوم یې له لاسه
ونیو او له دکانه ووتل .

اوس راته د پلار کیسه یاده شي ، هغه راته یوه شپه کیسه کوله ،
لومړۍ به مې دهغه له عارفانه کیسو ښه نه راتلل خو وروسته
وروسته مې په زړه کېناستې چې په هغې کې د ابراهیم ادهم کیسې
وې ډیرې ښکلې وې .

یوه شپه یې څنگ ته ناست وم ورته ومې ویل چې داسې کیسه راته
وکړي چې پلار او زوی دواړه وي پکې هغه موسک شو ویل یې ښه ده
نو غوږ شه .

ابراهیم ادهم د بلخ باچا وو ، هغه چې کله تخت پرېښود ، په غرونو او
رغونو لاړ ، بس نوریې ځان د خلکو له سترگو پنا کړ . په سختۍ سره
یې د شام د ښتې کچ کړې او مخ په مکه یې لاړه لنډوله .

وايي چې دمکې خلک او مشران چې خبر شول ، ابراهیم ادهم غواړي
مکې ته ورشي نو دهغه د ښه راغلاست لپاره له مکې ووتل ، ابراهیم
ادهم چې اوس هغه شان ، شوکت او دبدبه ورسره نه وو چا نه شو
پیژندلای بې له خپل رعیت نه نو د مکې مشران یې هم د ښتې لور ته
د ښه راغلاست په تمه ووتل او ورته انتظار شول .

ابراهیم ادهم چې له لیرې ولیدل نو پوه شو چې کیسه څنگه ده ځان
سره یې وپیچله او په بیروبار کې وړاندې تیریده ، د مشرانو په مخ کې
یې له یو افسر څخه پوښتنه وکړه .

- تاسې ولې دلته ټول شوي یاست ؟

- د بلخ پاچا ابراهیم ادهم مکې ته راځي .

وايي ابراهیم ادهم وخنډل او افسر ته یې وویل

- ښه ښه هغه لیونی یادوي ؟

وايي افسر په مخ په خپیره وواهه او ورته ویې ویل

- هغه د مخکې په سر له عادلو پاچاهانو څخه یو دی ته وايي چې هغه

ليونى. ڄه ورڪ شه.

ابراهيم ادهم و خندل او مخ په وړاندې روان شو او ځان يې مكي ته ورساوه.

وايي كله چې ابراهيم ادهم تاج او تخت پريښود يو زوى يې هم درلود ، چې هغه وخت ډير كوچنى وو ، زوى يې چې كله غټ شو نو مور ته يې وويل چې پلار مې چېرته دى ؟ هغې ورته وويل چې پلار د ورک شوى دى ، زوى يې هر ځاى پسې ولټاوه او هرڅوک يې پسې وپوښتل. ترڅو چې يوه ورځ يو چا ورته وويل.

- ما په خپلو سترگو وليد ، زه يې پيژنم په خپله وو.

- چېرته وو ؟

- په مكي كې.

نور يې نو زوى او مور سره د يوې قافلې را روان شول مخ د مكي په لور. زوى يې ډيره تمه درلوده چې خپل پلار وويني ، مكي ته راوړسېدل او يوځاى يې سكونت پيل كړ. زوى سباته لاړ حرم ته ترڅو وويني چې پلار يې ريښتيا شته كنه ؟

ډيره شېبه يې په حرم كې سترگې واړولې ، داسې څوك په نظر ورنغى چې پلار به يې وي ، له يو كس جارو كښ څخه يې پوښتنه وكړه.

- ته ابراهيم ادهم پيژني ؟

- هو هغه زموږ ملگرى دى.

- چېرته دى ؟

- اوس تللى دى په خسو پسې. خس راوړي.

- چېرته تللى دى ؟

- پورې دښتې ته وتلى دى.

هلک پسې روانيږي ، په دښته كې يو بوډا مومي ، چې په ضعيف بدن يې ستر پټى په شا كړى دى مخ يې لمرو نو سوځولى دى او له ستړيا يې په مخ خولې ښكاري. هلک له شا پسې روان وو سپين ږيري بوډا هم په سختۍ سره ځان تر مكي ورساوه.

زوى يې چې دا صحنه وليده ډيري وژړل بېگا يې مور ته ټوله كيسه

وکره ، هغې هم ډیر ورسره وژړل سبا ته یې له مور سره یوځای لاړو کله چې حرم ته ورسېدل چې د بنځې یې په ابراهیم ادهم سترگې ولگېدې ورمونده یې کړې او خپل زوی یې له لاسه ونيوه .
مور یې زوی ته وویل .

-زویه داستا پلار دی ، داستا پلار دی .

زوی هم وژړل او ابراهیم ادهم هم وژړل ، بیا یې له زویه مخ وگرځاوه او لاس یې په دعا خدای ته پورته کړل .

-ای د لویی او دکمال خاونده ! ته مې ستا مینه په زړه کې ژوندی وساتې د بل چا مینه مې په زړه کې غځېدو ته مه پرېږده .

نور به پلار چوپ شو ، او سترگې به یې پټې کړې ، بیا به یې ما ته وکتل ورنږدې به یې کړم په تندي به یې ښکل کړم او مخامخ به یې راته وکتل .

-ولې د داسې زوی مینه پرېښودل لکه ستا هم آسانه ندی .

زه به هم ورته موسک شوم نور به دواړه چوپ کېناستو .

شپږم خپرکی

اووه ټگان

نور نو به په ژمي کې هم څه نه وو پاتې ، خو زما چې پرې زړه نه کېده چې ختم شي یواځې د شپې د ښکلو نکلونو په خاطر پلار به د ابراهیم ادهم د نکلونو ترڅنګ نور ښکلي نکلونه هم راته اچول چې له خدا به مې ورته زړه و خوږېده ، یاره د ټولې دنیا له فلمونو به ښکلي وو ، د اووه ټگانو نکل تر اوسه مې هم دومره خوږ فلم په دنیا کې ندی لیدلی .

پلار به پورته شو بستره به یې وغږوله ، زه به یې ځانته ورنږدې کړم ،
سربه مې یې په څنگل کېښود ، او مخ به مې هغه ته کړ ، هغه به مې
لومړی سترگو ته وکتل بیا به مې یې په سر لاس راتیر کړ.

کله به چې له پلاره مرور شوم نو پلار به راته یوه کیسه کوله چې له
سره به ترپایه ورته خندېدم ، په هغه کې یوه کلمه ډیره خندوونکې وه
(هله پلاره دود مې کیږي) دایوه کیسه وه چې یو پلار او یو زوی په
یوه برستن کې پراته وو ، کله به چې د پلار باد مات شو نو زوی به
چېغه کړي (هله پلاره دود مې کیږي) . زه به هم پلار ځانته ورنږدې
کړم په تندي به یې ښکل کړم .

- دود دې نه کیږي ؟

بیا به مې وخندل

- نه ، ژر کړه نکل راته اچوې کنه ؟

- د چا نکل غواړې ؟

- د اووټگانو .

پلار به موسک شو په مخ به یې وټپولم او بیا به یې نوراديو بنده کړه
چراغ به یې بند کړ او له لږې چوپتیا وروسته به یې نکل شروع کړ .

- وونه وو د خدای کره وو ، د بنده ورته کاته وو . یوه کونډه وه ، یو یې
زوی وو چې خلکو به پکې باله او پکان خواته معلوم دي چې شوخ
وي .

مابه وخندل او ښه ښه به مې کول د پلار تاوده او خواږه تنفس به مې
په ټول بدن منگول څښه کړې وه او له خولې یې راوتونکې هرې کلمې
زما په زړه کې د تلوسې له اتني سره ځان غورځاوه ، چې پلار به لږ ځنډ
وکړ او یابه خوب ورغی نو لاس به مې یې په لاسونو کې تخته کړل ،
هغه به بیا دوام ورکړ .

- کونډه او پکې داسې غریبان وو چې مه یې کوه پوښتنه ، په کور کې
یې هېڅ نه درلودل ، عید په رارسیدو وونه یې کالي درلودل او نه یې
هم د قربانۍ لپاره څه درلودل کونډه ډیره خپه وه ، چې یوه ورځ د
کونډې ورور ورته یو سپرلی راووست هغه یې کونډې ته ورکړ چې دا

واخله او قرباني يې كړه. كوندې له خپل ورور څخه ډيره مننه و كړه او چې ورور يې لاړ نو زوى ته يې وويل چې دا سپرلى بوځه او په بازار كې يې وپلوره چې هرڅومره پيسې يې شوې ټولې ماته راوړه چې تاته كالي پرې واخلم او د ماشومانو لپاره عيدي. زوى وويل چې سمه ده. سپرلى يې بازار ته راووست، دكتار دكانونو له مخې تيرېده او سپرلى يې له پرې نيولى وو. لومړي دكاندار ورته غږ كړ.

- اې دا سپى د چېرته له پرې نيولى دى گوره وبه د خوري!

پك ورتنه و خندل ويې ويل.

- نادیده! سپى ندی دا سپرلى دى.

دكاندار بيا و خندل او په لوړ آواز يې وويل.

- نادیده خوته يې چې تر اوسه لا سپى او سپرلى نه پېژنې.

پك حيران شو، څو څه يې ونه ويل، بل دكاندار ته ورورسېده، هغه هم په حيراني ورته وکتل او بيا يې و خندل.

- هې ليونیه! داسې د چېرته روان كړى دى؟ گوره وبه د خوري ته څومره نادیده يې خوشى يې كړه.

پك ورتنه وکتل، داهم لومړني ته ورتنه وو خو له هغه مشر وو څه يې ورتنه ونه ويل خو په زړه كې ورسره ويره پيدا شوه چې ښايي ريښتيا هم دا سپى وي. له دغه دكانداره هم تير شو دريم ته ورورسېده، هغه تردې دوه نورو لږ مشر مالومېده هغه هم ورتنه راغږ كړل.

- هې په داسې څه كوي خوشى يې كړه!

- داسې نه دى داسپرلى دى پلورم يې.

- نه دا سپرلى نه دى ته تر اوسه دغه ډول سپي نه پېژنې؟

هغه سړي سرورته و خوځاوه او څه يې ورتنه ونه ويل دكان ته ننوت پك له دې دكانه هم تير شو څلورم دكان ته ورسېده، هغه هم همداسې ورتنه وويل په همدې قسم له پنځم دكانه هم تير شو او له شپږمه دكانه هم تير شو اووم دكان ته چې ورورسېده يو سپين ږيرى پكې ناست وو، سپين ږيري هم په حيراني سره وکتل.

- زويه داسې دولې له پرې نيولى دى خوشى يې كړه هسې نه وبه دې

داري؟

- ريننتيا داسپي دی؟

- نو زه درته په سپينه ږيره دروغ وایم؟

پک سپرلی ژر له پري خوشی کړ او سپین ږيري يې پری ونيوه پک ته يې وويل چې زه دا اوس شرم له دې ځايه دا ډير خطري دی له دې ليري گرځه ، پک په منډه منډه کورته راغی ، په لاره کې ورسره چرت پيدا شو چې مور به هره ورځ ورته ويل چې ته د تگانو بازار ته ځي او غولوي دي. له ځانه سره يې وويل چې بنايي دا يې راسره تگي کړي وي؟

کورته چې ورسېده ، مور يې په ډيري خوبۍ ترې پوښتنه وکړه.

- په خو د خرڅ کړ بچيه؟

- ولا قيمت يې معلوم نشو مامله (قرض) يې رانه واخيست.

کونډه سخته غوسه شوه او ويل يې چې ژر لاړ شه پيسې ترې راوړه که نه وي نو بېرته سپرلی راو له خوپک ويل چې نه سبا ورځم پيسې راکوي. مور ډيره غوسه وه ويل يې چې يو زوی لرم هغه هم هرڅوک وغولوي.

سبا ته پک د کوچيانو کيږد يو ته لاړ ، ډيره شېبه يې يوې کوچۍ ته زاری وکړې چې يو ځل د جامې راکړه هلته يوه جينۍ خواره لوڅه ناسته ده کالي يې نشته بېرته يې درته راوړم ، جينۍ کالي ورکړي دي خو ورته ويلي يې دي چې که دې خيمې ته رانه وړل کور ته درپسې درځم. پک د مور غاړکۍ (امپل) او ټيکونه پټ کړل او د کوچۍ جامې يې واغوستې بازار ته ورغی. لومړي دکاندار پوښتنه ترې وکړه.

- څوک يې؟

- د کوچيانو له کډو پاتې شوې يم يواځې يم.

هغه دکاندار ورته وويل چې راځه زه به د راسره کور ته بوځم بڼځه مې شه. خوپک لدې هم تير شو دوهم دکان ته ورسېده هغه ورته وويل - زما سره واده وکړه زه به دې بڼه ساتم دا د تير دکان واله زما کشر

وروردی ډیر تگ دی او ښه سړی ندی زه به دې ډیره ښه وساتم.
لډې هم تیر شو هر یو هم داسې ورته ویل چې دا د تیر د کان والو زما
کشر وروردی. بالاخره وروستی دکان ته راوړسېده ، په دکان کې
هماغه سپین ږیری ناست وو هغه ورته وویل

- نه دا ټول زما زامن دي دا یو هم په واده کولو نه ارزې ټوله ورځ
ناست دي تگي کوي له ماسره واده وکړه د ټولې دارايۍ مالکه به مې
شې ښه به دې هم ساتم.

پک ورته وویل چې سمه ده ، په دکان کې لږ ساعت ورسره ناست وو
مخ ته یې پلو نیولی وو سپین ږيري یې زامن راټول کړل او ورته ویي
ویل

- زامنو دا پېغله به ستاسې مور جوړېږي ښه به یې ساتئ
ټولو زامنو په یو غږ ورته وویل چې سمه ده ، هر زوی ورته یوه یوه
تحفه واخیسته ، ټول کورته راغلل سپین ږيري کور پک ته وویل چې
اوس به د زامنو په مخ کې نکاح وتړو. پک ورته وویل چې ولې
یواځې د زامنو په وړاندې سپین ږيري ورته وویل چې موږ نور
دوستان نه لرو. شپه یې نکاح ولوستل شوه ، د شپې سپین ږيري ورته
وویل چې له ماسره به په یوه بستره کې بیدېږې پک ورته وویل چې
زموږ رواج دی تر درې ورځو پورې له خاوند سره نه بیدېږو. سپین
ږيري ورسره ومنله ، سبا ته یې زامن ټول بازار ته لاړل ، پک ځان خپه
نیولی وو ، سپین ږيري به چې هرڅو مړه ترې پوښتنه وکړه پک به
ورته ځواب نه وایه. تر دوه ورځو پورې ترې مروړ وو ، په دریمه ورځ
چې یې زامن له کوره ووتل سپین ږيري ورته وویل چې ولې خپه یې ؟
پک ورته وویل چې خپه په دې یم چې زه څرنگه د کور میرمن یم چې
نه مې کور لیدلی نه یې په کوټو او دروازو بلده یم ؟ سپین ږيري ورته
وویل چې راځه زه اوس درته ټولې کوټې ښایم او ټولې کلي گانې
درکوم. پک خوشحاله شو ورسره پورته شو ، د ټولو کوټو کلي گانې
یې ورکړې او د ټولو صندوقونو کلي گانې یې هم ورته وښودلې. خو
یوه کوټه یې ورته ونه ښودله. پک په ژړا شو ویي ویل چې دا کوټه

ولې راته نه ښايې زه خو ددې کور ميرمن يم.

سپين ږيري دهغه کوټې دراوزه ورته خلاصه کړه ، پټ يې ورته وويل چې دا کوټه چاته مه خلاصه ځکه دا پټه کوټه ده . پک ترې پوښتنه وکړه چې ولې پټه ده ؟ سپين ږيري ورته وويل چې په دې کوټه کې دار دی . پک ورته وويل چې دار څه شی وي ؟ هغه ورته وويل چې دا پری دسري په غاړه کې وراچوو او وژنو يې . پک ورته وويل چې دا خو ډير ښه دی که کور ته کومه د ښو زیوراتو والا ښځه راتلله زه به يې دلته څروم او ټول زیورات به يې تاته درکوم . سپين ږیری خوشاله شو او پک ته يې آبرين وويل . پک بيا ترې پوښتنه وکړه چې څرنگه سړی څوک پرې ځوړندوي ؟ سپين ږيري پرې په غاړه کې واچاوه او ورته ويې ويل چې کله د سري په غاړه کې داسې پرې وراچوې بيا به هغه پرې داسې راکاږې . پک د پرې سرونپوه او راکش يې کړ سپين ږيري پورته شو او په چيغو يې شروع وکړه . پک له سره ټيکری وغورځاوه او ورته ويې ويل

- هه هه سپرلې څښتن درلود کنه ؟

داسې يې وډباوه چې پوښتنه يې مه کوه ، بيا لاړ او د صندوقونو ټولې پیسې او طلاوې يې راټولې کړې او کور ته لاړ . کور ته چې ورسېده موري يې ترې پوښتنه وکړه چې پیسې يې درکړې ؟ کنه ؟ پک ورته وويل

- هو دريمه برخه يې راکړې ويل يې چې پاتې به بيا گورو .

پیسې يې ټولې مورت ته ورکړې ، مور له خوشحالي پورته پورته کېده ويل يې چې غلط شوی به وي خو پک ويل چې نه هغه سپرلی داسې سپرلی نه وو هغه ډير قيمت لري .

ټگان چې بېگا کورته راغلل ، چې د دار په کوټه کې يې د پلارد ځگړوي غږ لگيږي ټول حيران شول ، ورغلل که گوري چې پلار يې په دار ځوړند دی ، پوښتنه يې ترې وکړه چې ولې ؟ سپين ږيري ورته ويل چې هغه کوچی نه وه د سپرلې څښتن وود سپرلې ! . ټول حيران شول او يو بل ته يې وکتل ټولو ويل چې پيدا کوي به يې او داسې به

يې وھي چې څه يې کوي. خو پلار ويل چې اوس دا خبرې پرېږدی.
ورشئ ډاکټر راته راوړلی چې مرم.
پلار به چوپ شو، لږ شېبه به ما هم غوږ نيولی وو چې دوام به ورکړي
خو لکه چې ويده غوندې به وو بيا به مې له خوبه وينس وکړ.
- بيا څنگه وشول؟

پلار به بېرته وينس شو او سره سم به شو
- هه په کوم ځای کې وو؟
- په ډاکټر پسې گرځېده.

- هه ښه، نو پک هم ولاړ يو زيار ته د زيارت مينجور ته يې وويل
چې ته د يواځې د څو شېبو لپاره دا جامې او جام راکړه داپورې رمه
زما ده دهغه ځايه پکې ځم بېرته په منډه راځم ملنگ هم چې څو پيسې
ترې واخيستي نو جامې يې ورکړې، پک جامې واغوستې او جام
يې ورسره راواخيست نيغ راغی د ټگانو د کور خواته چې کشری ټگ
يې وليد چې له کوره ووت نو په يوه لاره ورته راوگرځېده او له ليرې
يې غږ پرې وکړ

- هول! هو ځوانه چېرته داسې تيز روان يې؟ ټول مشکلات خدای
حلوي که يواځې د دپلار غم درسره دی مه وارخطا کيږه خدای به يې
جوړ کړي زه درسره قول کوم

ټگ هک حيران شو چې دا څرنگه ښه ملنگ دی علم غيب هم لري
راغی د ملنگ لاسونه يې ښکل کړل او ورته ويې ويل چې يو ځل مې
پلار وويني گوندې وي چې خدای يې ښه کړي پک ورسره ومنله او
ورسره روان شو، چې کورته ورسيدل نو پلار يې په کټ کې اوږد
غځېدلی وو او ځگيروي يې ختل، پک چې ورته ودرېده نو سريې
وښوراوه او خواشيني يې څرگنده کړه. په کومو ځايونو چې يې وهلی
وو په هغه ځای به يې لاس کيښود بيا به يې ورته وويل
- دا ځای د درد کوي؟

سپين ږيري به ويل هو هو همدا ځای دی، ټول زامن خوشحاله وو چې
داسې ملنگ يې راوستی د درد ځايونه هم ورته معلوم دي. چې شپه

شوه زامنو ته يې وويل چې ما ته د اوداسه او به راوړئ نور تاسې لار
شئ چې سهار راشئ نو پلار به مو داسې رک روغ وي چې د کان ته به
هم درسره لاړشي ، ټول ټګان په خوشحالي سره ووتل ، چې نيمه شپه
شوه ، پک سوټی پرې راوگرځاوه بڼه ورته ځير شو بيا يې پوښتنه
ترې وکړه .

- نامرده ! سپرلې څښتن درلود کنه ؟

داسې يې وډباوه چې نور له اخه توخه وغورځېده او څه شتمني يې
چې ورسره وه ترې راټوله يې کړه او مخ په کور لاړ . کور يې مورته ويل
چې د پور بله برخه هم راوختله خو ډيره پاتې ده هغه ته څو ورځې
وروسته ورځم که خپروو .

بله ورځ په چل کې ورغی د شاوخوا کورنو له خلکو يې وپوښتل چې
ټګان څه شوي دي ؟ هغوی ورته ويلي دي چې لدې ځايه يې يو ليري
ځای ته کډه کړې ده . خو دې خلکو ته يې ځای نه وو معلوم په بازار
کې له يو دکانداره پوښتنه کړې ده چې ټګان چېرته تللي دي ؟ په
مايې يوڅه پيسې وې د خورانو کور يې نه وو . يو دکاندار ورته وويل
چې هغه له يو پکه ډير وريريدلي دي فلاني غره ته تللي دي هلته
اوسي . پک پسې روان شوی دی . د ټګانو خيمو ته چې ورسيدلی دی
، ښکته يو کوچی مالونه پيايي د کوچي سره د يو کمر په سر ناست
دی . کوچي ته وايي

- ياره کوچيان سخت بې غيرته دي ، ډير ژر ويريزي .

- نه دا دروغ ده کوچيان له هيڅ څه نه نه ويريزي .

- خوداخو ته وايي چې نه ويريزي ، هغه بله ورځ يو کوچی وو ما ورته
وويل چې ورشه هغه کسانو ته يواځې يوه چيغه وروکړه ، ورچيغې
يې نه شو کړای .

- نه دا به څوک وو کوچيان له هيڅ څه نه ويريزي ، داسې ځايان
ياست چې ويريزي .

ډيره شېبه يې کوچی بات کړ چې هرڅو به يې ورته ويل کوچی به
چارچېده آخري يې ورته وويل

- خو ښه که رينښتيا وايي او رينښتيا نه ویر پرې نو که نړوي د هغه
خیمې خواته ورشه له نږدې یوه چيغه وروکړه.
- دا خو څه سخته خبره نده ، څه ورته ووايم ؟
- فقط دومره ورته ووايه چې : سپرلې څښتن درلود کنه ؟
پک د کمر په سر ورته کېناست ، کوچی کيږدی. ته ښه نږدې ورغی
ورچيغه يې کړه
- سپرلې څښتن درلود کنه ؟

لږ سره شپږ واړو تگانو پسې رامنډه کړه سوتي يې په لاسونو کې
وو او په کوچي پسې يې منډې وهلې کوچي هم د ډاره ترې منډې
وهلې. پک راغی د سپين ږيري تخت ته ودرېده ، سپين ږيري ورته
په ژړا شو ويې ويل چې ما گوره ټول دکانونه او شته پلورلي دي هغه
پيسې مې دادي ترکت لاندي مه يې اخله. خو پک ښه وډباوه او
پيسې يې ترې راټولې کړې له هغه ځايه رانېکته شو د کوچي رمه يې
ورسره تر مخ کړه ، څه اشرفی يې په لمن کې نيولې او نورې يې په
خړه بار کړې ، يو ځای يې په رمه لېوه ورگډ شو ، پک ورغی له لکۍ
يې ټينگ ونيو ، چې ليوه به له يوې خوا ورته خوله راډيخوا کړه پک
به يې لکۍ ورهغې خواته کړه که دې بلې خواته به يې کړه پک به يې
هم لکۍ ورهغې خواته کړه ، همداسې اخته وو چې يو ملک راغی له
خپلې لور سره په اس سپور وو آس يې ودراره او د پک په تماشه
بوخت شو ورته ويې خندل او ويې ويل
- دا څه کوي ؟

- څنگه څه کوم ، ته څه کوي ؟

- دا څه ليونتوب دی وبه دخوري ؟

- نو ته نه وينې چې اشرفی تو يوي که ومې هم خوري نو څه پروا لري
بيا دا دخورلو والاندي په لمن کې مې اشرفی نه گوري دا ليوه
اشرفی تو يوي.

ملک ورته حيران شو ويل يې چې نيم ساعت يې ماته را کوي ؟ پک
ورته وويل چې نه يواځې پنځه دقيقې يې درکولای شم ځکه چې زه هم

ډير غريب يم. ملك ورغی پك ورته د ليوه لكۍ ور كړه او ورته ويې ويل چې ډيره ټينگه يې ونيسه كه دخوشې كړه نو اشرفۍ نه تويوي. پك راغی په اس له پيغلې سره سپور شو كه گوري چې ليوه په ملك مخ وروگرځاوه ويې خوړلو ، پك اس ، جينۍ رمه او پيسې را بار كړل او راغی كورته.

موريې ترې پوښتنه وكړه

-زويه پور در وختلو؟

-هو موريې دا پيسې او رمه او اس يې راكړل چې پوره نشوه نو دا لور يې هم راته واده كړه نور نو خلاص په خلاص شو.

نور به نو پلار هم كيسه پريښوده ، ماته به هم خوب راغی او كرار به يې له څنگه اوږد وغځېدل او كله به له پلاره مخكې ويده شوم كله به مې لږ شېبه د پلار سا ايستلو ته غوږ ونيوه او زه به هم ورسره ويده شوی وم.

اووم خپرکی

د پلار ناروغي

بس نو خو اوږي او خو ژمي همدا سې تيرېدل ، اوږی به له پلار سره په دكان كې هم اخته وم او بنوونځي ته به هم تللم ، ژمی به هم عادي او بې شوره تيریده هره شپه به نكل وو او هره شپه به يوه نوې كيسه. خو خه شی چې راته عجيب وو داوو چې څومره لويېدم نو مسئوليتونه به مې زياتېدل څومره به چې لويېدم نو په هغومره اندازه به مې د مسئوليت احساس هم زياتېده ، هره ورځ به په دې فكر كې وم چې خدايه ! كوچنی چې وم څومره مې قدر زيات وو ، څومره مې سات

تیر وو .

په دې دوه کلونو کې غیر له کابلی خاله نه څوک په مور و نه گرځېدل
یواځې کابلی خاله او له هر چا مې پکې زیاته آمنه و یاده شوه ، هغه
بڼه نجلۍ وه له ماسره یې ډیره جوړه وه ، هغه نورو به راپورې خندل
خو هغې هیڅکله هم راپورې نه خندل ، هغه به یې خپل پلار او مور
نابغه بلله ، خو بیا یې هم کبر له زړښت او نورزېې کم وو .

پلار کرار کرار کمزوری کېدو ، زما هم ښوونځی نور نږدې کېدو ،
ورځ په ورځ ژوند نوې بڼه خپلوله ، هرڅه به د یوې ورځ په نسبت بلې
ته راته بدل ښکارېدل ، نور هغه لرګي راته د لوبو سامان نه ښکارېده
، نوره په پټو کو کې نه رغیدل او نور مې د چای جوشې سندرې نه
اورېدې یا به مې زړه غوښتل وایې ورم خو وخت به نه وو .

یوه ورځ له ښوونځي راغلم ، پلار په دکان کې پروت وو ، گپېدې ته
یې لاس نیولی وو او زیګروی یې کاوه ، ډیر وار خطا شوم ، زړه مې
غوښتل په زوره زوره ورته چیغې کړم او ورته ووايم چې تراوسه به
تاته په بازار کې بې له ماگرځېدل بې مزې وو اوس نو ته هم پورته شه
له لاسه مې ونیسه او په بازار کې مې وگرځوه ، په سترگو کې مې
اوبښکې وگرځېدې خو پلار له لاسه ورونیولم او موسک شو .

- لیونکه ، دا که خدای مه کړه زه درته سخت ناروغ شم چې ته به څه
لیونتوب کوي ؟ خیر خیریت دی پورته مې کړه او کرار کرار دکان بند
کړه نن به وختي کور ته لاړ شو .

- نه ډاکټر ته ځو .

- نه نه ماته خپله ناروغي مالومه ده ډاکټر خبره نده څه کورته .

ډیر مې ورسره تاو کړل خو پلار ټینګار کاوه چې ځوبه کور ته ، کور ته
ورسره روان شوم ، په لارې کرار کرار روان وو ، زه هیڅ نه پوهیدم
چې څرنگه ورسره وکړم ، کاشکې را په شا شوی وای . لدې سره به
هغه وختونه را په یاد شول ، چې هغه ته به ورپه شوم او له غاړې به
مې یې لاس تاو کړي وو کله به یې په اوږو کېنولی وم او ما به یې په
سر کلک لای نیولي وو ، کله به مې پښې پرې وښورولي او هغه به

مې هم پښوته لاس راوړ او و به يې چيچلم .
پلار راته کتل .

- په څه چرتونو کې يې ؟ وهلکه ماويل دکان دې بند کړ کنه ؟
- هه ؟ هو ... هو زما فکر نه وو .

له هماغې کوڅې تيريدو چې يوه ورځ له پلاره مرور شوی وم او کور ته پرې تللم ، پلار له وروسته راپسې غږ کړ او بيا چې راوړسېد نو په غيږ کې يې ونيولم او راته ويې ويل .

- زما ليونيه ، چې راغلې ، نو له ماسره به څوک په بازار کې گرځېدل او چا به راته ويل چې بابا کېک واخله بابا جلبی واخله . چې ته نه وي څوک به له لاسه نيسم او په بازار کې به يې گرځوم .

بيا مې د پلار څيرې ته وکتل اوس ډير ضعيف شوی وو په مخ کې يې گونځې غځېدلې وې او غږ يې هم ريږدېده ، ښکلې سترگې يې پکې لوبدلې وې او غاښونه يې هم نور يو يو ښکارېده ، همداسې يې خبرې ته ځيړوم چې پلار راته سرو خوځاوه .

- څه دي ؟ بچک ؟

- څه نه هسې پلاره ماويل گوره دا ناروغي به د ډاکټرو وي ؟

- نه نه درځه سرپسې مه گرځوه ستا درسونه څرنگه وو ؟

- ښه وو ډير ښه وو .

- ښه شکر دی سړ به بيا دوهمه نمره ټينگه کړې او که له خيره او لې ته دې په نيت کې دي ؟

- نه اوله خود هزاره وو ده ډير کوبښني دي ، ښې حافظې هم لري همدا دوهمه مې که ټينگه کړه ښه به وي .

کور ته ورسېدو ، پلار په کوټه کې اوږدو غځېده ، له ستړيا او درده يې اوږد اسويلی وکړ ماته به هغه وخت رايا د شو چې دواړه به راغلو زه په کوټه کې ویده شوی وم پلار به ديگ کاوه يا به يې کار کاوه زه به چې را وینس شوم نو خپل خادر به يې راباندې هوار کړی وو ، د مچي لوندوالی به مې يې لا په تندي حس کاوه سترگې به مې وموښلې او بهر به ورته راووتم ، خو اوس نو ضعيف وو يواځې به يې ماته

سترگې نیولې وې اولکه دهغه هم چې کار زړه غواړي نو هرڅه ته به یې سترگو کتل او د کار تمه به یې کوله.

ماخوستن یې ډیره شبېه له سر سره ناست وم ، زړه مې غوښتل چې دهغه په خیر ډیرې کیسې ورته وکړم ، د ابراهیم ادهم ، د اووه ټکانو نورې بېلابېلې ، زړه مې غوښتل دهغه په خیر یې سر په خپله سینه کېږدوم او چې ښه ویده شو نرم یې له سینې ښکته کړم خادر پرې وغورځم او له څنگه یې ویده شم بیا یې سهار هم پخپله پورته کړم.

چې شبېه تېرېدلې د پلار وضعیت خرابېده ، زه هم وارخطا کېدم ، پلار یواځې دا نارې وهلې چې زه وارخطا نشم ، بس تل یې ډاډگیرنه راکوله خو ما دوه سترگې په هغه کې ګندلې وې او زړه مې ورته سوځېده ، چې شبېه تېرېده تبه یې زیاتېده او اله ګویی یې کوله.

لږ شبېه مې یې په تندي سرې سرې ټوټې ایښودې بیا یې پورته راته وکتل ، زما هم نوره ورته ژړانه درېده ښه مې ورته وژړل او په تندي مې ښکل کړ ، هغه وروځې سره کش کړې او لارې یې تېرې کړې په لږېدلې غزېې وویل.

- زویه له خراغه مې ښه نه راځي ، ټپ ټپ کوي.

- خو تیاره ده.

- پورته شمې بلې کړه.

زه هم پورته شوم شمې مې بلې کړې ، خود شمو رڼا هم همداسې ټپ ټپ کېدلې لکه د خراغ ډیره شبېه پلار شمو ته وکتل او بیا یې اوښکې پاکې کړې ، زه یې ورنږدې کړم او نور نو کرار کرار راته په خبرو لگېا شو.

- زویه داشمې وینې ؟

- هو پلاره وینم یې.

- ګوره چې دا مواد به لومړی له کومه شوي وي ؟ بیا به چېرته وېرل شوي وي ؟ بیا به څرنگه سره تپل شوي وي بیا به څرنگه ترې شمې جوړې شوې وي ؟ او بیا به په څومره لاسونو ګرځېدلې وي او بیا به ستا لاسونو ته دررسېدلې وي ؟ او تا هم دادي پرې اور بل کړ رڼا یې

وکره ، تمامه به شي بيا به بله راواخلي روښانه به يې کړې او هغه به درته رڼا کوي ، هغه چې ختمه شي بله به راواخلي او بله به يې کړې رڼا به کوي خود هغه نورو به کوم اثر هم پاتې نه وي ، بيرته به هغه لومړني مواد هم ترې نه وي پاتې ، يواځې لږ ځای به غوړ کړي او هغه به هم ډير ژر پاک شي او نښې به يې له منځه لاړې شي .

پلار به بيا دمه وکره ، ماته به يې وکتل بيا به يې کتار شمې له نظره تيرې کړې ، بيا به يې غاړه تازه کړه او دوام به يې ورکړ .

- موږ هم کټ مټ لکه دغه شمې هسې يو ، يوه ورځ د آدم شمه هم بله وه ، د حوا ، د نوح ، د ابراهيم ، د موسی ، عیسی ، محمد او ستاد ابراهيم ادهم ، خو هغه اوس ټول خاورې دي رڼا يې کړې او بيرته يې شمه خاموش شوې ده ، زه هم ژوندی وم ، ډيرې هسکې ټيټې مې ولېدلې ، خوږې ترخې ، مينه ، کرکه ، ظلم ، زاری ښه بد خو يوه ورځ به مې شمه مړه شي ، بيا به ستا نوبت وي ، ستا شمه هم همداسې يوه ورځ بله شوې ده وړوکی وې لوی به شي خواږه به ووينې ، سختۍ به ووينې ظلم به ووينې او همداسې به يوه ورځ له دې دنيا سترگې پټوې ، دا شمې کمې ندي بله شمه هم بله ده ډيرې شمې بلې دي څوک ...

د پلار خبره به کله کله ډېر شوه ، زما هم له سترگو او ښکولارې جوړې کړې وې ، پلار ته مې دوه سترگې نيولې وې او هرې خبرې ته يې د زړه په غوږونو غوږ وم . ډيره شېبه چوپتيا خپره وه ، پلار به کله ډيره شېبه سترگې پټې ونيوې او کله به يې ماته کتل ، بيا به يې سترگې وغړولې او موسک به شو .

- ښه نو لدې څه دده کوي ؟

زما به ستونی کنگل وو ، څه مې له خولې نه وتل ډيره شېبه وروسته مې ځواب ورکړ .

- هو لدې دا دده کوم چې موږ هم لکه شمې يو ، يوه ورځ به مو رڼا خاموشه وي او څوک به مو رڼا ته په اوربل کې گلونه نه سموي ، څوک به مو رڼا ته تلاوت نه کوي څوک به مو رڼا ته سوچونه نه وهي او وروسته له ډيرو کړو وړو رڼا گانو ، پوکيو او شمالونو به نور خپله

ختم شوي وو او رڼا به مو کراره کراره یا نا خاپي مړه کيږي او نور به
خه راپکې نه وي چې څوک مو بیا رڼا ته کيني او یا راباندې خپل کور
ښکلی کړي.

پلار مې لاس ورونيو او په خپلو لاسونو کې یې ټینگ کړ ، پورته یې
راته وکتل او بیا یې خپلو خبرو ته دوام ورکړ.

- هو بلکل ، تا هم شمې راوړې ، ماته دې پرې رڼا جوړه کړه په حقیقت
کې تا دغه شمو ته اړتیا درلوده خو هغه چا چې ستا شمه یې روښانه
کړې ده ستا رڼا ته هیڅ اړتیا نلري هغه ډیر ستر ذات دی.

بیا لږه شېبه چوپ وو او بیا یې دوام ورکړ.

- ستا رڼا په حقیقت کې عبادت دی ، هغه خدای ته پیدا کړی یې چې
عبادت وکړې ، دا په حقیقت کې ستا رڼا ده ، ښه کارونه وکړې ، ظلم
ونه کړې ، دروغ ونه وایې ، دچا مال ونه خورې او خلاصه د نړۍ په
سرټول ښه کارونه وکړې او له بدو کارو ځان وساتې داستا رڼا ده او
دا ستا په درد خوري.

زه یې سترگو ته ځیروم ، داسې پخې پخې خبرې یې کولې چې توبه ،
نور یې نو کرار کرارې سترگې وتړل شوې ، زه یې هم له څنگه
وغځېدم او د شمو لمبو ته مې چرت ونيو ، دپلار یوه یوه خبره مې له
ذهنه تیرېده او په یوه یوه خبره مې یې غور کاوه.

اتم خپرکی

دقناعت درس:

دقانع ډوډۍ پخه ده

لاس یې ډک خوله یې خوږه ده

د حریص کاسه چپه ده

لاس یې تش خوله یې سپیره ده

مابه چې نوی بکس یا نوی خیز و غوښت پلار به همدا ویل چې د قانع
ډوډۍ پخه ده ، لاس یې ډک خوله یې خوړده ، د حریص کاسه چپه ده
، لاس یې تش خوله یې سپیره ده ، بیا به موسک شو او خپل کار ته به
یې دوام ورکړ .

یوه ورځ له ښوونځي راغلم ، پلار ډیر سترې وو ، ناروغي یې لا پوره
نه وه ښه شوې ، زما په لېدو د کار په میز تکیه شو او راته ځیر شو .

- ښه ښه راغلي ؟ څه غورې وې ؟

- خیر خیریت وو ، ستا ناروغي څنگه ده ؟

- هی- بد نه یم ، زویک به اوس یو چای دم کړي کنه ؟

- ولې نه په سترگو .

له دې ناروغۍ سره پلار ډیر راباندې گران شوی وو ، هره خبره به مې
یې د زړه په غوږو اورېده ، ډیر مې زړه غوښتل چې پلار هرڅه وایي
زه پرې عمل وکړم خو کله کله به راباندې همزولي بریالي شول او
فوتبال ته به یې بوتلم چې رابه غلم پلار به یوڅه خواشینۍ وو اوس
مې نو نیت وکړ چې هیڅکله به فوتبال ته هم نه ځم .

چای مې دم کړ ، راغلم دکان ته ، ډیره شپبه سره ناست وو ، دا چرت
راسره پیدا شو ، که خدای مه کړه دا پلار له لاسه ورکړم څه به کوم ؟
نور خو نو هیڅوک هم نه لرم . بیا به مې له ځانه سره ویل چې خدایه
سل کاله نور عمر هم ورکړه ، یا پروردگار پاکه ربه .

پلار هم چای څښلو ماته یې کتل ، بیا موسک شو او پورته شو ،
واسکت یې راواخیست له جیبه یې پیسې راوايستلې .

- ورشه بچیه یو پاپاو کلچې ځان ته راوړه نن مې دیگ درته نه دی پرې
ایښی .

دې خبرې یې راباندې سخت بد تاثیر وکړ ، چې ښوونځي ته به تللم
ښه ډیر وخت به هم وو خو هیڅ به مې نه پخول پلار خوارکي به الوگان
راوړي وو او خدای خبر چې هغه به ترې څومره خوړل نوره برخه به یې

ماته پرې ايښې وه اوس يې چې دا د درته راوړه کلمه ووي سخته خوا
مې ورته بده شوه خپله يې هم ډوډۍ نه وه خوړلې خو په پيسو يې زړه
نه وو شوی مگر ماته يې پيسې راوايستې ، پيسې مې ترې
واخيستې او بهر ووتلم .

په لارې هم راسره همدا چرتونه وو ، تر کله به داسې غريبان وو ، تر
کله به د پلار ترکانې وي او خداى خبر چې څه پيسې هم پيدا کوي کنه
؟ هغه هم بيا زما د بوټونو جامو ، کتابونو او قلمونو خوراک شي .

چې راغلم پلار ډير خوشحاله وو ، کلچو ته يې وکتل پياله يې
کينډوده ، څومې کلچې په ځمکه ايښودې يوه يې ترې ورو واخيسته ،
بيا يې ماته وکتل .

- وخوره ولاسړى وږى کيږي ورځې اوږدې دي .

دريمه کلچه يې هم ورو واخيسته نور نو شاته کېناسته ، ځان به يې
هغې او دې خواته بوختاوه ، چې گواکې زه خو نور موږ شوم ، زماله
ستوني نه تيرېده کڅوړه مې تاو کړه څنگ ته مې کينډوده پلار
کڅوړې ته وکتل .

- ولې يې نه خورې ؟ وخوره .

- موږ شوم ، بس مزه نه راکوي ، موږ يم .

- وخوره ورک شه سهار دې هم چندان چای نه وو څښلى .

په زړه کې مې ويل چې زه خو يواځې ښونځي ته لاړم تا خو کار هم
کړى دى . نور مې نو ځان بلې خواته بوخت کړ چې پلار بيا کڅوړه
رانږدې کړه او کلچه يې ترې ورپورته کړه بيا يې ماته ونيوه خو ماترې
وانه خيسته ، پلار په احتياط احتياط يوڅو ترې وخوړې پاتې يې
تاو کړې برې يې په لرگو کې کينډودې .

اوس پلار ډير کنجوس شوى وو ، که به چا داسې کارونه کول نو پلار
به کنجوس باله خو ځان ته يې فکر نه وو ، ماته خو خير خو خپل ځان
ته يې يوه پيسه هم په څه نه ورکوله . بوټونه يې د دوه کالونو زاره وو ،
جامې به يې نوې څومره نه اغوستې په هرڅه يې زړه بېرانه ده .

جامې مې بدلې کړې ، ميشتړنگ مې راواخيست او له پلاره سره

اخته شوم ، ډیره شېبه یې د ښونځي په اړه پوښتنې وکړې وروسته
 مې ورته وویل .
 - پلاره کنجوس څرنگه وي .
 هغه وخنډل .
 - داسې وي لکه زه .
 - نه داسې مې نه ویلې .
 - خو خیر زه لږ ورته یم .
 - نه ما ویل چې ته کنجوس کنجوس هرچاته وایې نو څرنگه باید سړی
 وي چې کنجوس خلک ورته ونه وایې .
 پلاریو چوکاټ راپورته کړ او سکنه او خټک یې راواخیستل او په
 چوکاټ کې په سوري کولو اخته شو .
 - یو کنجوس وي ، یو قانع ، دومره هم باید سړی نه وي بې با که چې
 څه مال و منال لري د یوې چرچې شي . ځکه سړی خپل توان ویني وایې
 له خپلو څړو سره پښې غځوه ، نو د خپلو څړو سره چې څوک پښې
 غځوي هغه ته کنجوس نه وایې . او څوک چې د خدای زور پیسې
 ولري او بیا هم نه په غلا بندوي نه په چور نه په تالان او نه یې دخپل
 کور او اولاد نفقه کوي هغه ته وایې کنجوس ، او د کنجوسانو دنیا
 هیڅکله هم نه زیاتیري او شکر به یې هیڅکله هم په خوله وانه وري .
 ډیره شېبه سره چوپ وو ، پلار چوکاټ بسته کړ ، بیا یې ماته وروځې
 کش کړې .
 - ښه نورې غورې وکړه .
 - د ابراهیم ادهم یوه کیسه خوراته وکړه .
 - نه لرم حوصله راسره نشته ، سترې یم بیا به یې بله ورځ درته وکړم .
 - نه خواوس یې چې راته وکړې سترتیا به دې وتښتي .
 - شیطان .
 ډیره شېبه اخته وو ، بهر ووت کوزه یې په لاس کې واخیسته بېرته
 راغی ، کوزه یې لمر ته کیښوده او لاسونه یې بدې وهل .
 - ناوخته دی .

- نو شروع کوي يې

- ريښتيا هو نن مې يې يوه ډيره ښه کيسه ياد ته راغلي دا هغه د کور په کتاب کې نشته ده.

- ښه تاچې تر اوسه دا کيسې راته کولې کور کتاب دی ؟

- نو څه فکر کړې چې ابراهيم ادهم زما همعصر وو ليونيه.

- ښه دا نوې کيسه يې راته وکړه.

- ښه نو غورځوږ شه وايي چې يوه ورځ ابراهيم ادهم په ښکار پسې تلمی وو ، وايي چې ډير په ښکار پسې وگرځېده زړه يې غوښتل يوه ښه هوسۍ ښکار کړي ، ډيره شېبه په غره کې وگرځېده ، تر څو چې يوه هوسۍ يې گير کړه ، ډير خوشاله شو خپل تير او کمان يې سره سم کړل او په هغه هوسۍ پسې روان شو .

هوسۍ چې يې خواته رانږدې شوه نو ابراهيم ادهم غوښتل چې نور خپل تير له کمانه خوشی کړي او هغه پرې وويلي چې پدې وخت کې دخداي په قدرت سره هوسۍ په خبرو راغلي ده او د حال په ژبه يې ويلي دي :

- اي سلطان ابراهيم ادهم ! زما تيونه وگوره چې شيدې لرم ، زه درې واړه بچيان لرم د غره په يو غار کې مې خوشي کړي دي او زه راوتلې يم تر څو يو څه وخورم او خپلو بچو ته مې خوراک يوسم .

وايي چې ابراهيم ادهم د هوسۍ په دغه خبرو ډير حيران شو او خپله څه غذا چې يې درلوده د هوسۍ په مخ کې يې کيښوده او خپله ترې بيرته لاړ .

هو خو کيسه همدومره وه کنه .

ماو خندل ، پلار بياسر و خوځاوه ، او د جامو لور ته روان شو .

- زويه هيڅکله هم ځان حقدار مه گڼه ، په لږ څه قناعت وکړه ، په دنيا کې ډير څه او ډير څوک له تا وږي شته ډير خلک له تا زيات اړمن دي او که دهغوی مرسته وکړې دا طبيعي ده چې د پنځون ستر څښتن تاهم داسې نه پرېږدي او دا د طبيعت قانون دی چې تاته به يې هم پاداش رسېږي .

نور نو لمر ژیر شوی وو ، دواړو جامې واغوستې دکان موبند کړ او
کرار کرار مخ په کور روان شو .

نهم خپرکی

د آمنې راتگ:

نور نو دولسم ټولگي ته رسېدلی وم ، د پلار د ترکانۍ مزه هم په تلو
وه ، کار به یې هم ډیر نشو کولای ، زه به چې غرمه راغلم بیا به تربېگا
له پلار سره په ترکانۍ کې اخته وم ، ماخوستن به مې هم نور د پلار
نکلونه له یاده وتلي وو ، ریاضي او فیزیک داسې راته سخت وو چې
مه یې کوه پوښتنه .

یوه ورځ له ښوونځي راغلم ، چې گورم دکان بند وو ، د گربت اکا
دکان ته ورغلم ، هغه په کار اخته وو د دکان له دروازې مې ورغږ
کړل .

- گربت اکا زموږ پلار څه شو ؟

- هغه لاړو کورته لکه چې یو میلمه مو راغلی وو ، له هغه سره کور ته
لاړ ، ماته یې ویل چې اسد راغی کورته یې راواستوه .

هک حیران شوم ، دا به څوک راغلي وي ؟ له ځانه سره مې ویل چې
کاشکي د کابل خاله وي آمنه هم ورسره راغلې وي . په لارې چټک
چټک روان وم ، ډیر په دې لاره یواځې نه وم تللی تل به راسره پلار هم
روان وو ، دواړو به تر کوره څو کیسې وکړې ، خواوس به پلار په
خپله هم ویل چې نور مې مزه نشته ریښتیا هم نور یې چندان مزه نه وه
، ژر به غوسه کېده ، خبرې یې ډیرې نشو کولی ، زما له درسونو سره
یې چرت خراب وو هره ورځ به یې ویل چې که زه کابل ته پوهنتون ته
لاړ شم نو هغه به څه کوي ، زما هم زړه درېده چې څرنگه به پوهنتون

ته ځم؟ کله به مې ويل چې پلار هم راسره لاړ شي کابل ته کله به مې ويل چې پوهنتون به نه وایم خو هيڅ يو هم نه آرامولم. په همدې فکرونو کې وم چې کور ته ورسېدم، د کور تر مخې يو موټر ولاړ وو، د لومړي ځل وو چې زموږ د کور مخې ته موټر ولاړ وو، له ځانه سره مې وويل چې حتماً د کابل خاله ده بل څوک ندي بس له ډيرې خوشحالي الوتلم.

د کوټې دروازه مې پرانستله وای پخپله وه، خاله وه، آمنه وه نورزيه کامران او پلاريې وو. ورغلم خاله په غيږ کې ونيولم او په تندي يې ښکل کړم، له رحيمي کاکا سره مې هم ستړي مشي وکړل کامران مې هم په غيږ کې ونيو، خو نوبت آمنې ته ور ورسېد، ډيره شېبه مې ورته وکتل او ورته مې خندل، ډير خوشحاله وم ډيره شېبه سره کېناستلو خاله پوښتنې کولې. رحيمي کاکا او پلار هم مجلس کاوه خاله ډيره راته خوشحاله وه.

- دا د هوسۍ خوار کې يواځينۍ هيله وه چې زوی يې ...
نوريې نو ژړا ستونی ونيو، خبره يې بدله کړه او له پلار سره په مجلس بوخته شوه. آمنې هم ماته کتل، موسکه موسکه کېده او کله کله به يې آرامه پوښتنه وکړه.

- په څووم ټولگي کې يې؟
- نو زړه دې دی چې ناکام شوی وم؟
- ښه ما ويل چې که چېرته دې کوم ټوپ وهلی، پلار دې هومره غوري کولې ما ويل نو له پوهنتون هم تير شوی يې؟
ما ورته وخنډل نور مې څه ونه ويل.

کله به مې د رحيمي کاکا او کله هم د خاله پوښتنو ته ځوابونه ويل او کله به هم آمنه له نظره تيره کړه، ډير پخوا اوس مې کم کم ياديدل چې ما او آمنې به په کوڅه کې د ټوپونو مسابقه کوله دهغې په ويښتانو کې يوه شانه وه چې ټوپ به يې کړ هغه به خلاصه شوه بيا به نيم ساعت په هغه اخته وو چې ټينگه به شوه نو بيا به يې ټوپ وواهه که به خلاصه شانه کور ته راغله مور به يې ورته غوسه وه. هغه وخت به

يې لنډ سور کميس اغوستی وو او وينستان به يې تر شاترلي وو ، له هماغه اوله ډيره بنکلي وه ، ډيره نازولي وه چا به ورته دوهمه خبره کوله هغې به بيا په ژړا شروع کړې وه. خو اوس بدله شوې وه. تورې غټې غټې سترگې چې سرخي يې خوني توب يوه په دوه کړی وو ، لوړه پزه سپين مخ خو وينستان يې په ټيکري کې وو اوس يې هغه سور کميس نه وو په تن اوس يې نو نوی کابلی موډ کاوه ، خو هغه وخت به نه زما زړه د غوڅېدو وو نه به دهغې نيت وو چې د چا زړه هسې پاره کړي مگر اوس بدله وه نظريې لکه د موسی امسا هسې ټولول کول لکه د عيسی معجزه ژوندي کول يې کول ...

ما يې همداسې سترگو ته کتل چې هغه موسکه شوه مور ته يې وکتل ، ماهم ځان سره سم کړ فکر مې شو دهغې مور ما ته کتل. ما ورته وخنډل.

- وبخښی چای څښی ؟

- نه زويه زه اوس خپله پورته کېږم چای به دم کړم.

ما بيا آمنې ته وکتل په زړه کې مې وويل چې کاش آمنه پورته شي چای وکړي خو نه هسې هم نه وه آمنه دومره نازولي وه چې چای يې له سره پيژندلو نه چې څرنگه يې پخوي.

خاله بهر وايستلم ، ډيره شېبه په هغه بله خو نه کې سره ناست وو ، پوښتنې يې کولې او دخپل ځان په اړه يې ويل کله به يې د زړه نېست غورې کولې چې په پوهنتون کې اول نمره شوې وه ، ماته يې يواځې په درس ټينگار کاوه. ډيره شېبه موهلته غورې وکړې ما ورته د پلار د ناروغۍ وويل ډيره خواشيني شوه ويل يې چې ماته مو نو ولې حال نه را استاوه خو ما ورته وويل چې څرنگه مو درته حال استولی وای. په دې کې آمنه هم راغله ، موريې ورته وکتل نور يې نوله ماسره خبرې کولې خو زما پام يواځې آمنې ته وو دهغې حرکاتو ته پورته کېدا ته کتلو ته يې چوپټيا ته بس زړه مې غوښتل يواځې آمنې ته وگورم او بس.

خاله شپه وکړه بېگا تر ډيره ناست وو زه آمنه او کامران سره يوې

خواته شو نورزيه ويده شوې وه پلار خاله او رحيمي کاکا هم خپلې کيسې کولې رحيمي کاکا پلار ته ويل چې دا کور خرڅ کړه په کابل کې يو ښکلی کور واخله نور به نو اسد هم درسره وي پوهنتون به هم وايي خپله به هم هلته کار کوي په کابل کې کار ډير دی خو پلار ورسره نه منله.

آمني له ما پوښتنې کولې ، کله په درس کې کله هم د ملگرو او ښوونځي په اړه ما هم ترې پوښتنې کولې . نرمه لهجه خوږې خبرې يې زما په ذهن کې پاتې کېدې ډيره شپه سره وغږيدو ما ورته ويل چې کومه پوهنځۍ وايي هغې ويل چې غواړي ډاکټره شي خو زما له ډاکټرۍ ښه نه راتلل ما غوښتل چې حقوق ولولم له سياست سره مې جوړه وه . آمني وخنډل

- ښه غواړې څارنوال صاحب شي ؟

- هو نو ته غواړې چې ډاکټره صاحبه شي ؟

دواړو وخنډل ، کامران ويل چې غواړي انجنير شي خو آمني ورته وخنډل .

- ورکه انجنير مه کيږه شرم دی خلک به څه وايي چې درې خويندې ډاکټرانې دي پلار ډاکټر دی او يو زوی غواړي انجنير شي .

شپه عجيبه تيره شوه ، ډيره ښه شپه زړه مې غوښتل چې ويده نه شو او ترسهاره له آمني سره مجلس وکړم ، زه ورته د ابراهيم ادهم کيسې وکړم او هغه هم راته چوپ ناسته وي سترگو ته مې گوري او موسکه وي .

سباته جمعه وه زړه مې ښه وو گوندې آمنه ټوله ورځ له موږ کره وي زړه مې غوښتل چې سبا هم پاتې شي ... خو چې چای مو وڅښلو نو رحيمي کاکا ويل چې نور نو ځي . زه ډير خپه وم خاله ته مې وکتل هغه هم راوړاندې شوه او په سر مې يې لاس راتير کړ .

- خاله پاتې شئ خو سبا به لاړ شئ .

- نه قربان بايد لاړ شو زړلښت يواځې پاتې ده د تره کره يې ده نن بايد ورشو .

- خیر دی مازیگر لار شی .

- نه بیا به گورو یوه بله ورځ بیا راځو .

نور نو کرار کرار ووتل ، په موټر کې سپاره شول . آمني ته ډیره راته لاس خوځاوه چې موټر له سترگو پنا کېده آمنه مې زړه راننوته لا خوږه کېده او راباندې گرانېده .

بېرته راغلم کور ته له پلار سره اوږد وغځېدم پلار اسویلی وکړ او پیاله یې ورنږدې کړه .

- خاله دې خیر یوسي ، دا یو چای یې دم کړ هم توره یې وکړه .

- خاله ښه ښځه ده .

- ولا رحيمي هم بد سړی ندی یواځې لږ پیسه دوسته دی .

- خو ته خپله وایې چې سړی باید قانع وي او دا هڅه هم وکړي چې ټول مال و منال د یوې چرچې نه کړي ؟

- نه ډاکټر یې پدې کیسو کې ندی هغه که قانع وای له ما او تا سره به یې لږ څه مرسته کړې وای حد اقل دو مړه خو یې کولی شو چې ما او تایې په یوه کور کې اړولي وای ما یو دکان نیولی وای کار مې کولی او تا همراته پوهنتون ویلی .

نور نو د پلار دا سندري پیل شوې چې ډاکټر ولا مرسته نه کوي او څه څه خوز ما په زړه آمنه راننوته او بل ډول یې تسخیر کړی وم . پلار پورته شو یو کتاب یې راواخیست او مخ ته یې ونيو .

- پلاره تاخو دا ډیر وخت کتاب له یاده ویستلی وو ، رښتیا هغه د ابراهیم ادهم د کیسو کتاب چېرته دی ؟

- نشته دی اوس .

- همدا په لاس کې خود نوی کتاب دی ؟

- دا فارسي دی ، هغه په پښتو دی .

- ښه خود اراکړه .

- ته ولې خپل کتابونه نه لولې ؟

- نه یو ځل دا له نظره تیروم بیرته یې درکوم .

پلار ماته کتاب ونيو نور یې په ځان خادر راکش کړ او سترگه یې پټه

کړه بېرته سره و خوځېده سړيې راپورته کړ.
- وهلکه بې د ابراهيم ادهم له کيسو نورې هم ښې کيسې شته غواړي
درته ويې لولم ؟
- نه دومره ندي ښې .

- نو غورځه يوه په زړه پورې کيسه درته ولولم ، دا تر دې ډاکټره
راياده شوه چې دومره سترې سترې خبرې يې کولې .
وايي په يو ځای کې يوه زړه ښځه وه چې په دښته کې يې مالونه څرول
، هره ورځ به چې د پاچا کاروان تيريد هغه به ورته ولاړه وه او د پاچا
احترام به يې کاوه ، بله ورځ په يوه غونډۍ ولاړه ده د پاچا کاروان
چې يې وليده نو لاندې يې ورته راغږ کړل .

- هې ! دا پاچا ته خو مې يو عرض حتماً ورسوئ .
وايي هغه ساتونکي حيران شوي دي چې دغه ښځه خو به هره ورځ د
پاچا د احترام لپاره وه او کله به يې ژړل او کله به يې خاورو کې پښې
غځولې وې د پاچا ستاينه به يې کوله ولې داسې په غرور سره خبرې
کوي ؟

- وايه ورته وبه يې رسوو
- نه نن مهمه خبره ده ، حتماً به يې ورته رسوئ .
- ښه په دواړو سترگو وايه کنه .

- ورته ووايه چې زما زوی ځوان دی دا لور به دې ورته واده نکړي ؟
وايي ساتونکي سخت حيران شول چې دا ښځه څومره بدله شوې ده
داسې په کبر کې خبرې کوي ؟ وايي چې دا خبره تر پاچا پورې
ورسېده ، پاچا وايي موسک شو او امر يې وکړ چې ورشئ په کوم
ځای چې دا ښځه ناسته وه هغه ځای وپلټئ . وايي چې کله يې هغه
ځای وپلټلو ترې لاندې خزانه وه .
- ښه .

- خونوره نو کيسه همدومره وه ، دا غټې غټې خبرې دنيا په خلکو
کوي همدوره بس .
- نو دې څه فايده وکړه ، ولا بابا سخت مې د خزانې د کيسو سره لگي

نورې دې نه دي په یاد ؟

- په یاد مې دي .

- خویوه بله راته ووايه .

- سمه ده د بېگا برخه هم خلاصه شوه او په دې شرط چې ته به هم راته یوه کیسه لولي .

- سمه ده .

- نو وايي چې یو کس وو ډیره ارزو یې درلوده چې خزانه ومومي او پیسه داره شي د ورځې به هم ورسره همدا چرت وو او د شپې به هم ورسره همدا چرت وو ، یوه شپه یې خوب ولیده چې یو کس ورته وایي چې زه مامور شوی یم چې تاته خزانه وښییم سړی ډیر خوشحاله شوی دی نو وايي چې هغه کس ورته وویل چې غشی او لیندی درسره واخله هغه پورې غونډۍ ته لاړ شه غشی په لیندی کې کیږده او خوشی یې کړه چې هر ځای وغورځېده نو هلته به خزانه وي سړی ډیر خوشحاله شوی دی سباته غونډۍ ته تللی دی غشی یې په لیندی کې ایښی دی کش کړې ده او غشی یې خوشی کړی دی غشی وړاندې یو ځای لگېدلی دی سړی ورغلی دی په ډیره لیوالتیا یې هغه ځای پلټلی دی خو هیڅ یې هم ندي میندلي ، خو خو ځله یې یوې او بلې خواته غشی ویشتی دی او هغه ځایونه یې پلټلي دي خو څه یې ندي میندلي ډیره غوسه ورغلې ده . بېگا یې بیا هغه سړی په خوب لیدلی دی په غوسه کې یې ورته ویلي دي چې ولې دې غلط ادرس راکړی وو ، هغه کس ورته ویلي وو چې ما غلط ادرس نه وو درکړی دا پروسه دې غلطه پرمخ بېولې ده . غشی په لیندی کې کیږده ، لیندی بې له دې چې کش کړې نو غشی پرېږده چې غشی هر ځای ولگېده نو خزانه هماغلته ده . سړی سبا بیا له کلنگ ، بېلچې او غشي او لیندی سره د غونډۍ سرته ختلی دی . غشی یې په لیندی کې ایښی دی او بې لدې چې کش یې کړي نو پرې ایښی یې دی غشی یې په خپلو پښو کې غورځېدلی دی ، ژر ژر یې هغه ځای پلټلی دی که گوري چې خزانه هماغلته ده . سړي له ځانه سره سر بنورولی دی او ویلي یې دي

چې داسې تر پښو لاندې وو غشي ته ضرورت څه وو .
هې-هې- نو داسې غوړې دي ، ته هم خوښتنداره اوسه ...
- ښه سمه ده ، ښه كيسه وه بده نه وه .

- نوبت دې دی .

- زما يوه په ياد ده که دې نه وي اورېدلې .

- ته وايه .

- وايي چې د عبدالملک بن مروان په وخت کې يو جنگي سردار وو چې ډير شتمن هم وو يوه ورځ ورته عبدالملک بن مروان حکم وکړ چې له پوځونو سره لاړ شي او په روم کې و جنگيږي ، سردار يې هم مني بيا ورځي د يو سوداگر زوی ته چې ښه نیک خويه او صالح ځوان دی هغه ته وايي چې زه د روم جنگ ته ځم ، زه خپل مالونه تاته امانت سپارم که زه راغلم نو زما مالونه به راته وسپاري او که راغلم نو لس برخې يې ستا او پاتې به مې خپل اولاد ته ورکړي او بې لدې چې ترې کوم سند و اخلي مخ په روم لاړ . وايي چې دغه سردار هم په جنگ کې ووژل شو ، مودې تيرېدې د دغه سردار اولاد بې پيسو شول او تصميم يې ونيو چې عبدالملک بن مروان ته د پيسو يو غوښتنلیک وليکي ، کله چې دغه غوښتنلیک پاچا ته ورسېده هغه وويل چې څوک چې ووژل شي د هغه نور معاش هم پرې کيږي دا سردار ډير پخوا وژل شوی دی . له بلې خوا د سوداگر پلار هم پدې قضيه خبر شو زوی ته يې وويل چې اوس خو هغه سردار وژل شوی دی دا پيسې ماته راکړه زه اوس څه پيسې په لاس کې نلرم خو زوی يې ورته ويلي دي چې سربېره درکړم مگر دا امانت به درنکړم . لنډه يې دا چې بله ورځ د سوداگر زوی د سردار د کورنۍ له وضعې خبريږي نو زامن يې راغواړي او ورته ټوله كيسه کوي بيا ورته وايي چې که ترې لس برخې راکوئ هم خپله خوښه موده که يې نه راکوئ هم خپل مال مودې زه پرې کوم کار نلرم . وايي چې زامنو يې لسمه برخه ورکړه او نورې پيسې يې يووړې . بله ورځ پاچا د دغه سردار د زامنو د حال پوښتنه کوي څوک ورته وايي چې دهغوی وضعه اوس ډيره ښه شوې ده نو

عبدالملك بن مروان حكم كوي چې دا هلكان راوړی ترڅو ترې دا پوښتنه وكړم چې په لږ وخت كې يې دا دومره پيسې له كومه كړې هغوی خو ماته غوښتنليك ليكلي وو. وايي چې د دغه سردار زامنو ورته ټوله كيسه وكړه عبدالملك بن مروان د سوداگريزۍ چې اوس غريب شوی هم وو راوغوښت او د ټولې پاچاهۍ د خزاني مشريې مقرر كړ وايي چې دومره شتمن شو چې په بغداد څه چې په ټولو نږدې ټاټوبو كې ترې شتمن او معتبر سړی نه وو دا ددې لپاره چې په امانت كې يې خيانت نه وو كړی. ته هم پلاره په امانت ټينگ اوسه. دواړو وخنډل نور نو پلار بيا په سرڅادر راكش كړ او كرار ویده شو ماته هم خوب راغی ویده شوم خو له آمني سره ناست وم او سره خنډل مو.

لسم څپرکی

له مينې د پلار خبرېدا:

بس نور ورځ په ورځ سره حيرانېدم، له يوې خوا به مې زړه غوښتل چې آمنه مې لېدلې وای له بلې خوا مې له پلاره زړه نه كېده، له بلې خوا مې په ازموينو هم چندان باور نه درلود، خدای خبر چې پوهنتون او ازموينې به څرنگه شي؟ بس په همدې سوچونو كې به ښونځي ته لاړم او په همدې سوچونو كې به بيرته راغلم.

يوه ورځ په دكان كې له پلار سره په كار اخته وم، سوچ مې په آمنه كې وو له هغې سره په خبرو لگيا وم دهغې مخ ته مې كتل او زړه مې غوښتل چې ورسره يواځې وم، كله هغه راته وژاړي كله ورته زه وژاړم، له ځانه سره به مې فكر شو عجيب ليوني خيالونه دي؟ په همدې

فکرونو کې وم چې پلار په شا وټپولم.

- وهلکه عاشق یې که څه بلا وایم چې ازموینې د څرنګه شوې ؟

- نورې تمامې دي ، سبا نه بله ورځ د قرآن کریم او حدیث شریف ازموینه ده نور نو تمام.

- ښه ولا ښه شو نور نو خوبو نه ریښتیا کېدو ته نږدې دي هه سبا بله ورځ به مې زوی ډاکټر صاحب وي به به به.

- نه ، بابایو څه شی مې په زړه کې دي درته ویې وایم ؟
- وایه کنه.

- زړه مې نه غواړي چې پوهنتون ته لاړشم ، یعنې فکر کوم چې پوهنتون به ونه شم ویلی.

پلار وخنډل قلم یې د غوږ له شا څخه را واخیست او په چوکاټ یې سترګه پټه کړه بیا موسک شو ماته یې وکتل.

- ګوره زویه ته نن هغه څوک یې چې پرون یې دې فکر کاوه او سبا به هغه څوک وي چې نن یې فکر کوي پس فکر وکړه چې ویلی یې شي نو ویلی یې هم شي.

پلار عجبه درنه خبره وکړه ، همداسې مې بس په ذهن کې په شور او تاندۍ پاتې شوه بیا یې په مخ وټپولم او سترګه یې راته ووهله.

- زویه هر څه ته چې غواړې ورسېږې عاشقانه هڅه وکړه ، هڅه له تا رسېدل یې په خدای دي ته هڅه کوه او د زړه له تله هڅه کوه هله به یې نتیجې ګورې بې نتیجې نه پاتې کېږې.

- خو تابه هم هڅه کړې وه اوس به مو ولې په کابل کې کور نه درلودلای.

- ګوره بچک دوه مسئلې دي یو دا چې دا د طبیعت قانون ندی چې ټول خلک شتمن وي او په کابل کې دې کورونه ولري ، دوهم دا چې شهید سردار محمد داوود خان ویلي دي: تصمیم شرط اول موفقیت است. بچک چې تصمیم ونیسي بیا عاشقانه هڅه وکړې او د میږي هوډ ولري په هیڅ میدان کې به ماته ونه خوري ، که غواړې چې ترکان شي که غواړې چې ستر سوداګر یا هم پاچا نو که هڅه وکړې نو ښایي

ورته ورسېږې که ونه رسيږې مزه يې حتماً گوري ورته نږدې خو به شي.

- ولا که داسې آسانه وي نو خدای مې دې يوبل هدف ته هم ورسوي.

- لکه کوم؟

- هغه نو تاته نه وایم.

- بچک په ژوند کې له مور او پلار پرته تر ټولو ښه، د ډاډ وړ او گټور

محرم بل نشته، مالوی کړی یې بچک د کونې په رگونو دې پوهیږم.

دواړو وخنډل، بیاراته خیر شو.

- ښه نو هزاره ده، پښتنه ده تاجکه ده او که کومه جته مټه ده؟

ما وخنډل یو ځل مې ځان پرې تیراوه، خوبیا مې فکر شوی مې دوهم

ځل وو چې پلار ته دروغ وایم یوبل ځل مې هم ورته دروغ ویلي وو له

ځانه سره مې په خپله تصمیم نیولی وو بیا مې له ځانه سره قسم کړی

وو چې هیڅ څه به مې له پلاره پټ نه وي، خودا مسئله ډیره راته

خجالتوونکې وه.

- نشم ویلی.

- ښه ښه پوه شوم.

- نو څوک ده؟

- هه دا خو نو معلومه شوه چې څوک خوشته دي؟ ای شیطان.

- نه نشته دي مابل څه یادول.

- پوه شوم پوه شوم، گوره زویه! ته اوس غټ سپری یې په خپله په

خپل کار ښه پوهیږې، دخپل ځان لپاره به نور پخپله تصمیم نیسې،

په ژوند کې خو خیزونه ډیر قوي وي چې یوه یې هم د سکس قوه ده،

زویه دا دهر انسان اړتیا ده ولې هیڅکله هم لنډه ځمکه مه وینه،

اوږد فکر کوه اوږده راتلونکې په نظر کې نیسه ته دوه ورځې ژوند نه

کوي او نه هم دیوې یا خوشیو خدا لپاره پیدا شوی یې، پس پدې

اړه به هم یوه ورځ تصمیم نیسې خوداسې تصمیم ونیسه چې د عمر تر

پایه پرې ډاډه وي.

دپلار خبرې راته یو څه تسکین راکړ نو مې جرأت پیدا کړ.

- نو درته ووايم ؟

- نه زه يې پيژنم .

- څوک ده ؟

- دخاله لور دې ؟

- هو

پلار څه شېبه په فکر کې وو ، نور يې نو ساعت ته وکتل .

- درځه دا اوږده فکرونه دي ، دداسې مسئلو په اړه هيڅکله هم په لږ وخت کې تصميم مه نيسه او ټينگار هم پرې مه کوه چې د نورو لومړيتوبونو مخه دې نيسي .

دکان مو بند کړ ، مخ په کور روان شولو ، پلار ترمخ ووزله له شانه ، فکر مې سره گډوډ وو هرڅه مې پلار ته ويلې وو خو دا سوچونه مې هغه ته نشو ويلې چې څرنگه پوهنتون ته لاړ شم او څرنگه هغه يواځې پرېږدم ؟

په لارې مې ترې د ابراهيم ادهم کيسه وغوښته ، پلار راته وکتل او موسک شو .

- ياره تاخو بيخي زه د ابراهيم ادهم د کيسو گنج وليدم ولا ختمې شوې نورې مې ندي په ياد .

- خير دى هره ورځ داسې وايي بيا يوه ياد ته درځي .

- نور نو ته هم د فکر کولو يې ، دلوستلو يې او ددده کولو يې يوه به راته ته وايي يوه زه .

- سمه ده .

- نو پس صبر چې زه يوه را په ياد کړم ... هه وايي چې ابراهيم ادهم عادل او مهربانه پاچا وو چې ډير کله به د خپل رعيت د حال معلومولو لپاره په بدلو جامو کې ښار ته تللو او دخلکو حال به يې له نږدې کتلو .

يوه ورځ په بدله قواره په يوه تنگه کوڅه کې تيريده چې په کوڅه کې يې په يو پنځه کلن ماشوم سترگې وښتې چې يو زوړ کميس يې اغوستی وو په خاورو کې ناست وو کله به يې ژړل او کله به يې خندل

، کله به يې خاورې په وړو موټو کې راپورته کړې او په سر به يې وشيندلې. دې صحنې ابراهيم ادهم ته خوند ورکړ او خو دقيقې ورته ودرېده.

ډيره شېبه ورته حيران ولاړو ووله ځانه سره يې وويل: يا خدايه! دا څه اسرار دي چې زه يې له دغه واړه ماشومه وينم، کله ژاړي او کله هم له ځانه سره خاندې؟ بيا يې نيت وکړ چې ورنږدې شي او پوښتنه يې وکړي. له اس څخه ښکته شو او ماشوم ته ورغی. چې په دې شېبه کې ماشوم بيا په ژړا پيل وکړ او ابراهيم ادهم ترې پوښتنه وکړه چې ولې کله ژاړي او کله خاندې؟

هغه پنځه کلن ماشوم يې په مخ لاس راکش کړ او له اوبښکو په ډکو سترگو کې ابراهيم ادهم ته وکتل او ويې ويل: اي سلطان ابراهيم ادهمه! زه خوددې لپاره خاندم چې زما او ستا روح د اسرارو په نړۍ کې سره نږدې وو چې تال له ځانه سره وويل چې زه دغه ماشوم ته سلام ورکړم او کنه؟

سلطان ابراهيم ادهم خپل شاوخوا ته وکتل چې په کوڅه کې له هغه او ماشوم پرته بل څوک نه وو بيا يې وويل: گله ته څه پوهيږې؟ چې زه ابراهيم ادهم یم؟

ماشوم بيا وخنډل او ويې ويل: اي پاچا زه په همدې خاطر خاندم چې وايي څرنگه دې وپيژندلم؟ دا د خدای اسرار دي چې زه پوهيږم او ته نه. ابراهيم ادهم وويل: ښه نو دا ژاړې بيا ولې؟ ماشوم ځواب ورکړ: اي ابراهيم ادهمه! کله چې زما مورد پخلي لپاره اور بلوي نو لومړی واړه واړه لرگي راټولوي بيا پرې ستر لرگي ږدي او بيا اور ورته کوي کله چې واړه لرگي اور واخلي نو وروسته بيا ستر لرگي هم سوځي اوس زه ويريزم چې خدای ناخواسته زموږ وړو له لاسه غټان ونه سوځي او په همدې خاطر هم ژاړم.

ابراهيم ادهم بيا پوښتنه وکړه: نو دا خاورې ولې په سر شيندې؟ ماشوم ځواب ورکړ چې اي سلطانه! زه ددې لپاره خاورې په خپل سر شيندم چې ددې وړتيا او لياقت نه لرم چې په هغې له پاسه پښې

کیرېدم او وگرځم نو له همدې کبله یې په سرا چوم. ویل کیږي چې دا
ماشوم حضرت امام مالک رض وو.

پلار راته وکتل او موسک شو.

- څه ورک شه نور دې نو سترې کړم اوس به نو دیگ هم ته کړې او

کالي به هم پرېمنځې.

- سمه ده.

- وایه کنه اوس ستانوبت دی.

- ښه سمه ده خو که د دده نه وي.

- ښه وایه.

- وایي چې ابراهیم ادهم چې کله پا چایي پرېښوده او مخ د مکې په
لوري روان شو نو ډیر ځایونه یې مزدوری وکړې، یو ځل په یو ځای
کې د انارو په یو باغ کې باغبان شو او ځان یې د باغ خاوند ته ورو نه
پیژانده. یوه ورځ د باغ خاوند باغ ته ورغلی دی او ابراهیم ادهم ته یې
ویلي دي چې ورشه یو ښه شرین انار راوړه، ابراهیم ادهم تللی دی یو
انار یې ورته راوړی دی کله چې د باغ خاوند هغه خوړلی دی نو ادهم
ته یې ویلي دي چې ورشه شرین راوړه دا شرین نه وو. ابراهیم ادهم
بیا تللی دی بل انار یې ورته راوړی دی هغه چې یې خوړلی دی بیا یې
ادهم ته ویلي دي چې د ادهم شرین نه وو، ته څرنگه باغبان یې چې
دومره وخت دې په دې باغ کې هم تیر شو تر اوسه دې د باغ خواږه او
تروش انار ندی پیژندلي؟ ابراهیم ادهم ورته وویل چې زه باغ ساتم د
انارو په مزه نه پوهیږم ځکه چې نه مې ده کتلې. وایي چې د باغ څښتن
دا واورېدل نو ویې ویل چې پس ته نو ابراهیم ادهم یې.

- ښه

- خو ختمه شوه.

- دا کیسه له کومه شوې ده؟

- نو زه څه خبریم په یو کتاب کې مې لوستې ده.

- دا له ابراهیم ادهم په خپله نقل شوې ده دا کیسه خپله هغه کړې ده.

- په دې بې نو نه پوهیدم.

- پاتې هم لري .

- هغه څرنگه ؟

- لدې ځايه تللی دی بل ځای مزدور شوی دی ...

- ښه نو .

- ولاوس مې په وس کې نشته څه ژر کوه ديگ وکړه ، چې کالي هم

دواړه پريمينځو .

- ښه سمه ده .

يوولسم څپرکی

پوهنتون ته تگ :

بېگامې له ځانه سره سترگې پټې کړې وې ، ډيره شېبه مې فکر کاوه ،
يا خدايه ! زه به سبا څم پوهنتون ته پلار ته به ديگ څوک کوي ؟ بې له
ما به څرنگه خوب ورځي ؟ او څرنگه به يې ياديرم ؟ يا خدايه ! زه دې
همدا سې پيدا کړی يم بې پلاره به څرنگه خوب راځي ؟ څرنگه به بې له
پلاره ډوډۍ خورم ؟ او څرنگه به بې له هغه ژوند کوم ؟ درسونه مې هم
سخت دي ؟ پلار هم ضعيف دی ؟ بس په همدې فکرو نو کې د پلار
خواته غځېدلی وم ، چې پلار راډيو بنده کړه او پورته شو .

- زويه کالي دې سم کړل ؟

زما ستونی غريو نیولی وو ، پلار ته مې وکتل او بيا مې وړاندې
دستکول ته وکتل .

- هو .

- بهبه نور نو اسد جان د مسافری شو ، خدايه ! څومره لوی يې دا زما
ارزو وه چې يوه ورځ وگورم زوی مې پخپله چېرته ځي پخپله ځان ته

فکر کوي او په خپله دخپل ژوند او راتلونکي فکر کوي. بچک دا
ډیر لوی ویاړ دی ته نور غټ شوی یې.
- خو ماته سخته ښکاري.

- لیونکه ، تر قیامت به دې دپلار په خوا کې وي ؟ دا انسانان ټول
همدا سې دي ، دا قانون دی ، ته تر اوسه لدې قانونه بې خبره پاتې یې
؟ تر اوسه پدې نه پوهیږې چې هر سړی پیدا دی خپل خپل کار لره کنه
؟

پلار موسک شویا یې په مخ وټپولم ، خوزما فکر خراب وو ، له
یوې خوا به مې پدې چرت سم شو چې آمنه به ووينم لږ تر لږه یو ځل خو
به یې ووينم خومره به راته خوشاله شي . زه به هم ورته ډیرې
دگلوباغې شنې کړم هغه به هم راته غورې وکړي آخر هغه هم خپل
مقصد ته ونه رسېده غوښتل یې ډاکټره شي خو خدای خبر چې اوس
به نوڅه کوي کور به کیني که به څه کوي ؟ زه دهغې په ځای ډاکټر
کیرم خدا راغله او موسک شوم . پلار راته وروځې کش کړې او ویې
خندل .

- چېرته رسیدلی یې ؟ گوره پام کوه دا دځمکې خلکو ته هم لږ لږ گوره
دومره هم تیزمه څه ، دوهمه گرېته ، هغه یوه ورځ چرت نیولی وو چې
ور ننو تلم نور ا پورته شو راته غوسه شو ماویل چې څه خبره ده ویل
یې چې نور یې نو د جرمني د الوتکې ټیکټ کړی وو او مخ په جرمني
روانېده چې زه یې مزاحم شوم .

پلار ډیره شېبه تسکین را کړ ، په کابل خوزه بلد وم ، خوبیا یې هم
ډیرې لارې گودرې راته وښودې زه ډیر ورته شله وم چې هغه هم راسره
لار شي خو هغه به ځان په بله کړ سر به یې گراوه او راته موسک به
شو .

- ډار یې چې ورک به شي ؟

- نه څه ووړ خو نه یم .

پلار خدا واخیست .

- هو اوس خو نو غټ میړه یې .

ماهم و خندل خواوس نو هغه وختونه تير وو چې په دې خبره به مې ورسره جنگونه كول.

- گوره زويه چې په خپله لار شې دا ښه ده ، زه هم په يو دوه اونيو كې حتماً درباندي گرځم او بل دا چې ته به له خيره نور غټ سړى شوى وي ډاكټر صاحب به وي په تركان پلار به شرميرې هسې دې ولې آبرو وړم.

ماته غوسه راغله خو بيا مې همدا سې وخت له ځانه سره انځور كړ خو بيا مې له ځانه سره وويل چې يو ځل سړى له يو چا پيدا كيږي هغه يې لويوي بيا يې په قواره و شرميرې دا به هسې معنى لري لكه چې پخپل خلقت شرميرې دا به نو څومره پست انسان وي ؟.

ټوله شپه مې رنگ رنگ خوبونه ليدل ، سبا مې دستكول راواخيسته ، پلار هم راسره را روان شو ، په لارې يې راته نور هم ډير نصيحتونه وكړل ، د خداى زور پيسې يې هم په جيب كې راواچولې بيا يې راته وويل.

- زويه باور وكړه چې راباندي گران يې ، خو ته هم زما لپاره په خپلو درسونو كې كوښښ وكړه چې هر څومره پيسې دې په كار بدلې حال را استوه زه يې درته استوم چې هيڅكله هم له ډاكټر خيلو پيسې ونه غواړي هرڅه درته زه اخلم.

رنگارنگ فكرونه راسره وو ، له يوې خوا خوښي ، له بلې خوا له پلاره خداى پاماني ډير عجيب حالت وو ، پلار ته مې وكتل او موسك شوم پلار هم وروځې كښ كړې په سر مې يې لاس راتير كړ.

- وايه زويه هيڅ خبره په زړه كې مه ساته بيا ژوبليږي.

ما و خندل عجبې خبرې به يې كولې هر ډول حالت به يې له سړي په يو يادوه خبرو كې ليري كاوه كله كله به مې له ځانه سره ويل چې زما پلار يواځې خداى د زوى د روزلو لپاره پيدا كړى دى ، آخر بيخي جادوگر پلار دى.

- پلاره خير دى پوهيږم چې حوصله درسره نشته خو دا يوه غوښتنه يواځې يوه غوښتنه.

- وایه بچک ته سراسر غوښتنه یې.

- یوه د ابراهیم...

- په دواړو سترگو بچک تیاری نیسه چې دا یې یوڅه سخته ده باید ټوله دې په یاد وي.

- سمه ده.

- غورځه.

- غورځیم.

- وایي چې ابراهیم ادهم ناست وو یوکس ورته راغی او ورته ویي ویل چې ای شیخه ما په خپل ځان ډیر زیات ظلم کړی دی ماته داسې یوه خبره وکړه چې لکه امام یې له ځانه سره گرځوم. ابراهیم ادهم ورته وویل: که له مانه دا شپږ خویونه یاد کړې نو بیا به درته هیڅ هم زیان ونه رسوي.

لومړی: دا چې گناه وکړې نو د خدای روزي مه خوره. هغه کس وویل چې دا نو څرنگه ممکنه ده څه شی چې په عالم کې دي ټول دهغه څښتن دي نو زه به داسې څه د خوراک لپاره له کومه کړم چې هغه نه وي پیدا کړي؟ ابراهیم ادهم ورته وویل چې پس دابه نو ښه وي چې هم یې رزق خوري او هم یې له قوانینو سرغړونه کوي او گناه کوي؟

دوهم: دا چې گناه وکړې نو د خدای له ملکه بهر شه. سړي وویل چې دا خو ډیره سخته ده شرق او غرب هرځای چې فکر کوي دهغه ملک دی نو چیرته لاړ شم؟ ابراهیم ادهم ورته وویل پس نو دابه ښه وي چې دهغه په ملک کې اوسې او گناهکار اوسې؟

دریم: دا چې گناه کوي نو داسې ځای یې وکړه چې خدای دې ونه ویني. هغه کس ورته وویل چې دا کله ممکنه ده چې یو کار وکړم او له خدایه پټ وي له هغه چا چې عالم غیب السموات ولارض دی. ابراهیم ادهم وویل نو ستا په نظر دا ښه خبره ده چې دهغه رزق خوري په ملک کې یې اوسې او له هغه ونه شرمیږي او گناه وکړي؟

څلورم: دا چې کله درته ملک الملک ستاد روح اخیستو له راغی نو ورته ووايه چې ماته وخت راکړه ترڅو توبه وکړم. هغه سړي وویل چې

هغه به هيڅکله له مادا قبول نکړي. ابراهيم ادهم وويل چې پس ته چې نشي کولای چې مللک الملک ديوي شپې لپاره له ځانه ليري کړي نو پس وړاندې لدې چې راشي نو توبه وکړه.

پنځم دا چې کله درته نکير او منکر راشي دواړه له ځانه ليري کړه هغه سړي وويل چې هيڅکله به زه داسې کار ونه کړای شم ، ابراهيم ادهم وويل پس دهغوی ځوابونه ورته چمتو کړه.

شپږم دا چې کله له قيامته ورسته فرمان راشي چې گنهگاران بوځي دوڅخه ، ته ورسره مه ځه هغه سړي وويل چې آيا شونې به وي چې زه په پرنبتو غالب شم ؟ ابراهيم وويل چې پس ټوله کيسه همداسې ده لکه دا ودې چې ويل. وايي چې هغه کس توبه وکړه او شپږ کلونه په توبه کې وو ترڅو يې له دنيا سترگې پټې کړي.

پلار ماته وکتل ، په سترگو کې يې اوبسکې راوگرځېدې ، لاس مې يې ورونيو او په لاس کې يې تخته کړه.

- زويه هر کار چې کوي نو معنويت له ياده مه باسه ، دين ته پوره پوره پام کوه ، له هر ډول اضطرابه به خلاص وي په ځان به متکي وي او تل به ډاډه وي.

پلار بس چې څومره غږېده خبرې يې اغيزناکې کېدلې ، نور نود موټرو اډې ته رارسېدلې وو ، په تندي يې بڼکل کړم او نور رانه روان شو .

کله چې يې راته شا شوه په اهميت يې پوه شوم ، پلار پلار... پلار پلار. عجيبه کلمه ده ؟ څومره رازونه پکې نغښتي دي ؟ خو حيف چې په اهميت يې نه پوهېږم.

نور مې نو په موټر کې د پلار په کيسه فکر کاوه او آمنه مې جگه سترگو ته ولاړه وه فکر کولو ته يې نه پريښودم له بلې خوا مې پوهنتون په نظر کې وو او کله کله خو به مې نور نور خيزونه هم ياد ته راتلل ، له ځانه سره مې وويل چې په څو کلونو کې مسئوليتونه څومره ډير شول ، بايد فکر وکړم. بايد فکر وکړم ، په دې سړکال کې مې مسئوليتونه څومره ډير شوي دي ؟ خدای خبر که خدای موږ ته

داسې قوي ذهن نه وای راکړئ نو دوه کاله ورسته خو به مې سر
چاودېدلی وای.

لږ سره زموږ د یوې ښوونکې خبره رایاده شوه ، په ټولگي کې یې
سترگې گرځولې ماته یې سترگې ونيوې.

-اسد جان دافغانستان د سلو ولسوالیو نومونه به یاد کړې.
ما وخنډل.

-مگر د انسان ذهن څومره قوي دی ؟

-ډیر قوي دی ډیر قوي دی ، افلاطون دخپل ذهن په سلو کې له پنځه
ویشټ برخو استفاده کړې وه پاتې یې همداسې بې کاره پروت وو .

اوس مې یې دا خبره سمه نه یادېده چې هغې افلاطون وښود که بل
څوک بس په همدې فکرونو کې وم له وړوکتو به نیولې دښوونځي ،
دکان او هر ځای یوه یوه صحنه مې له سترگو تېرېده ، له ځانه سره مې
وویل چې عجیب دی د دنیا قانون هم ، که پخواني نه وای اوس به
موږ څرنگه ژوند کولو ، گوره دا د پخوانو تجربې دي چې نن موږ پرې
تر دغه ځایه راسپدلي یو . ښه کارونه یې تکراروو او نورې ښېگنې
پرې مومو او له بدو یې ځان ساتو ترڅو له ډیرو بدو ځان وساتو . نور
مې نو پلار سترگو ته ودرېده د هغه یوه یوه خبره مې له ذهنه تېرېده ،
بیا مې آمنه یاده شوه او همدسې مې ذهن سرگردانه گرځېده او
دستري ژوند په گرم ښاريې وزرونه خلاص کړي وو ما هم ورسره
ددغه ښار گرمې سندرې ته غوږ کیښود او کرار کرار مې سترگې سره
ورغلې وې چې یو سوالگر مې د فکر نړۍ سره وخوځوله ، سترگې
مې ورپورته کړې چې سوالگر ځیر ځیر راته وکتل سخت ترې
ووېرېدم یو خو عجیب جامې هم وې بل یې بل رنگ کتل ډیر ترې
وډار شولم ، د پلار کیسه مې رایاده شوه هغې نور هم وویرولم .

پلار کیسه کوله وایي یو پاچا وو ډیره دبدبه یې درلوده ، ډیر ظالم او
بې رحمه پاچا هم وو ، یوه ورځ یې تصمیم ونيو چې په یوه میله له
ښاره بهر ووځي ، ښه تیاری یې ونيو ، د خدای زور اسونه او شان او
شوکت یې ورسره برابر کړل په ډیره خوښۍ له ښاره مخ په بهر روان

شو ، کله چې له ښاره وتلو نو په لاره کې یو سوالگرو رته ودرېده ،
لاس یې ورته وخواوه او ورته ویل یې چې صبر وکړه پاچا په ډیر کبر
کې ورته ودرېده .

- څه دي ؟

- په غوږ کې یې درته وایم .

وايي پاچا ته ډیره غوسه ورغله بیا یې په ډیر غرور غوږ ورنږدې کړ .
- وایه .

هغه سوالگري یې وایي کرار په غوږ کې وویل .

- زه عزاریل یم غواړم چې روح د واخلم .

وايي چې پاچا یو ځل بیا ورته وکتل ، په چرت کې شو بیا یې ځیر ځیر
ورته وکتل ، نوري یې ورته په زاریو پیل وکړ .

- دومره مجال راکړه چې بیرته کور ته لاړ شم ، اولادونه مې ووینم او
دوه رکعت له مونځ وکړم .

وايي سوالگرو رته وویل .

- نه ماته امر شوی دی .

پاچا چې ورته هرڅومره زاری وکړې خو هغه سړي ونه منله ، وایي
ځای په ځای یې ترې روح واخیست او له اس څخه راوغورځېده او
سوالگرو له سترگو پنا شو .

په همدې چرتونو کې وم ، سوالگرو ته مې نیغې سترگې نیولې وې ،
خو هغه موسک شو له ماتیر شو بل ته یې لاس ونيو . ما سترگې پټې
کړې ، خولې راباندې ماتې شوې وې ، عجیبه وورېدم بیا راته د
ابراهیم ادهم قیصه یاده شوه چې باید هیڅکله هم خدای سړی هیر نه
کړي ، ځکه نه ملک الملک له ځانه شړلی شو ، نه مو هم له نیکر او
منکر سره زور رسي نه هم په قیامت کې د دوڅ له عذابو ځان ژغورلی
شو ، څه ښه وخت دی دتوبې لپاره څه ښه فرصت دی ، بس همداسې
مې په چرتونو کې سترگه پټه شوې وه .

دوولسم څپرکی

پوهنتون

بس چې ورځ تیرېده نو زړه مې تنگېده ، په کوټه کې راسره ملگری به خوشحاله وو ، بنایي هم نوی یې کابل لیدلی وو او چې مازې به له درسه راغلو بهر به ووتل ، د پوهنتون لیلیه راته عجیبه ښکارېده ، د سپلو ډوډۍ بېګانۍ نخودي او لوبیایي ډوډۍ چې وردګ به پرې ماښام توقې شروع کړې مګر کتابونه به وغورېدل ، ځان مې عجیب احساساوه یواځې خو په عین حال کې به مې داسې احساس کاوه لکه چې د ټول هیواد کورنۍ مې راسره دي خو یواځې پلار به مې چې یاد شو نو هر څه به مې له یاده ووتل ، چې کوټې ته به راغلم نو دیګونه به مې چې پریمنځل ، کار به مې چې کاوه او بیا به چې ویده کېدم پلار به مې نیغ سترګو ته ودرېده ، دهغه ښکلې خبرې ښکلې کیسې او ښکلې نصیحتونه .

په تخت ناست وم کتاب مې په لاس کې وو ، چرت مې ګډوډ وو یو وردګ ملگری مې راننوت ، تل به یې خوله له خندا ډکه وه ، اوږده نرۍ لوړه قواره یې ډیره په زړه پورې وه ، موږ به ډاکټر زړګی باله او تل به مو پرې توقې کولې ، خو دهغه له توقو به مو پنا غوښته چې یوځل به یې په توقو شروع وکړه بیا به نو د چا پلار هم ترې نشو خلاصېدی .

لوبني یې پریمنځلي وو ، په میز یې کینودل ، لاسونه یې په دستانمال وچ کړل ، هینداره یې مخ ته ونيوه او په ږمنځ پسې یې هغه خوا دې خوا کتل بیا یې شوخي پیل کړه .

- وهلکه ، رنځوره ، ناروغه په زړه ویشته غزني چیه راځه بهر لاړ شو لږ سترګې به خوږې کړو دا دکابل نجونې دې انتظار کوي وایي چې په کوټه ننوتلی دی راوډې وځي یادېږي مو .

- ډاکټر زړګی وروځي هغه يې بس دی .

- نه زړګی نو د څه شي دی ، د غزني چي غونډې قواري چي نجونې يې سلامی ته کتار ولاړې وي نه راوځي او زړګی وروباسئ ظالمانو په دابنو مغزونو .. پورته پورته غزني چيه نن به راباندې ځان ووهې .

- پرې مې ږده وروړک مې يې اعصاب مې ګډوډ دي درسونه خو دې خپله وليدل ؟

- بلا پدې درسونو پسې کړې پورته وایم چي حوصله نوره نشته که نه وي ګوره بيا خو نو پوهیږې .

زړګی ډیر مسلمان ځوان وو ، تل به يې د قران تلاوت کاوه ، یو لمونځ يې بې جمعې نه کاوه خو په عین حال کې دهغه خبره سخت د خولې چرپند وو چې څه به يې وویل بس ویل يې . بهر به چې ووتلو نو بیا به د کارته پروان تر جوماته لاړو یا به مود سپلو په منځ کې منډې وکړې او بیرته به سترې سترې کوټې ته راتلو ، هغه په سترګو هسې ښکارېده تابه ویل چې له سره به درسونه نه وایي خو په ټولګي کې يې بیا څوک دهغه خبره بچونه وو چې ترې کړت وو هي ، په انگلیسي يې روانې خبرې کولې ، عربي خو يې په ټپکه اخیستې وه اردو يې هم کله کله ویله او روسي خو يې نو د سیاست په اړخ کې تکیه ګاه وه ډیر تکړه ځوان وو ، هغه به ماته ویل

- ډیر روی غزني چی يې .

د روی معنی چالاکه ده هغه به هر چاته ویل چې فلانی روی دی . خلاصه په زور يې ورسره بهر وایستل ، خوزما چکرته زړه نه کېده درې میاشتې مې پلار نه وولیدلی وو ، یوه میاشت وړاندې د خاله دوی کره لارم آمنه مې ولیدله ، رینستیا يې هم راته وژړل له ډیرې خوښۍ يې وژړل بیا پته بلې کوټې ته لاړه ، ډاکټر راته ویل چې پلار راته لیک استولی دی ، پلار په لیک کې ډیر څیزونه راته لیکلي وو ، ټولې يې ښکلې کلمې لیکلې وې ، دهغه خط ډیر ښکېلې خط وو ، یواځې يې یو څو ټکي ښه ډډه وو ، چوکاټ ، ته دري ، څنګ دري ، پله ، سردري ، کچالک او داسې نور چې هغه به يې د خپل کار لپاره

په هغه زړه خیرې خیرې کتابچه کې نوټ کول.
مازیگر مې زړه تنگ وو ، راغلم کتابونه مې راواخیستل ، آمنې مې
له هرڅه غیره چاپیره کړې وه ، د شپې مې هم دهغې سترگې په خوب
لېدلې دورځې مې هم دهغې خبرې ، کتل او حرکات له نظره تېرېدل .
په تخت اوږد غځېدلی وم چې ډاکټر زړگی راننوت ، له خوبنۍ یې
پورته پورته ټوپونه وهل .

- ښه بالاخره ما هم ولید ، یاخدا یه ته یې ورته وساتې دواړه څو مړه یو
بل ته ورته دي څو مړه ښه دي وای وای .
- څه خبره ده وه وردگه ولې دې بیا اډونو بخار کړی دی ؟
- پرېږده دا خبرې ، زیری به مې څه شی وي ؟
- د څه شي زیری ؟
- ووايه زیری به مې څه شی وي ؟
- ښه خو چې څه دغوښتل کنه ووايه ؟
- د ابراهیم ادهم سیوری راغلی دی .
- هي ؟ رینستیا وایې ؟
- ولا بالله .

بس راتوپ مې کړل ، یاخدا یه ! دا څرنگه شېبه ده ؟ ډاکټر زړگی زما
ټولې کیسې اورېدلې وې هغه به زما پلار د ابراهیم ادهم سیوری باله
کله کله به یې ماته هم ویل چې د ابراهیم ادهم سیوری . بهر راووتلم که
گورم چې ډاکټر رحيمي د موټر په مخ کې ولاړ دی او په محصلینو
کې گوري .
- سلام .

- سلام سلام جوړ پخیر . بهېه
ما شاوخوا کتل ، ډیر خپه شوم ، پلار چې نه وي تا په بلاوهم ،
وخورې دا ستره خپته او تنگه دریشي له ځانه سره غوسه راغله ، چې
له شانه راباندې چالاس کېښود ورومې کتل چې پلار وو ، له ډیرې
خوبنۍ مې ورته وژړل ، ډیره شېبه مې په غیږ کې نیولې وو ، او ورته
ومي ژړل پلار هم ډیره شېبه خپله ژړا سره قابو کوله وروسته یې راته

وويل.

- گوره ليوني ته څه په لندن کې خو نه اوسې درې مياشتې کيږي چې نه مې وې ليدلې.

خو زما په دې خبرو سر نه خلاصېده ، ډيره شېبه مې مخامخ ورته وکتل ، هغه پلار نه وو چې په ترکاني کې به يې لنډ کميس او ستر پرتوگ اغوستی وو ، هماغه د اختر جامې يې اغوستې وې او توره لنگۍ يې هم تړلې وه ، ډير ښکلې شوی وو ، خوله قواري يې مالومېده چې ډير ضعيف شوی وو. ډاکټر راته مخامخ وکتل موسک شو.

- گوره ورته واره ته خوار ؟ ورشه انډيوالانو ته ووايه چې نن شپه بل ځای ځي ، څه ورشه هله بچو.

بس له ډيرې خوښۍ مې داسې منډې راوکړې چې مه يې کوه پوښتنه ، ډاکټر زړگي مې له ډيرې خوښۍ کلک مچي کړ او ورته و مې ويل چې زه نن شپه ځم د خاله دوی کور ته مې هغه هم موسک شو څه يې ونه ويل.

ماښام د خاله دوی په کور کې وو ، زه ډيره شېبه د پلار خواته ناست وم ، د پلار نصيحتونو ته مې غوږ نيولی وو ، آمنه هم مخامخ ناسته وه ، خولې ته يې ټيکری نيولی وو موسکه موسکه کېده ، ډيره شېبه مې کله په هغې کې سترگې گنډلې او کله به د پلار مخ ته ځيروم ، ډاکټر ته نور خوب ورغی هغه اجازه وغوښته او ووتلو ، ما پلار ته وکتل ، ورته موسک شوم.

- پلاره د ابراهيم ادهم نوې کيسه دې راته ليکلې او که همداسې يې راته وايي ؟

پلار په زوره وخنډل ، د آمنې خدا مې نور هغه دچا خبره د زړه د کوټې تير مات کړ ، خاله هم په خدا له بهره راننوته ، يو ځل يې ماته وکتل بيا يې پلار ته وکتل چې له خدا خوښېده او بيا يې آمنې ته وکتل ، آمنې هم ټيکری په خوله ومنډلو او مور ته يې وکتل په خدا کې يې ورته وويل.

- آخې مورې کوچني پلار پيدا کړې دی د ابراهيم ادهم کيسه ترې غواړي.

خاله هم له خدا شنه شوه ، ډيره شېبه ولاړه وه بيا يې چای جو شې ټولې کړې او مخ په بهر ووته ، ما آمنې ته وکتل ، هغې شاوخوا وکتل بيا يې په پلار کې سترگې وگنډلې چې پلار نسوار توف کاوه هغې سترگه ووهله او موسکه شوه له کوټې ووتله .

نور نوزه او پلار يواځې پاتې شو ، پلار راته ډيرې غورې کړې ، د کور په اړه د دکان او ترکانۍ په اړه څه کارونه يې چې کړي وو ، کوم پورونه چې راختلې وو ، کوم پورونه يې چې اوس په خلکو باندې شوي وو ، ډيره شېبه راته وغږېده ، نور نو د خوب وخت وو ، خاله راغله او به يې راوړې نور نو هغه لاړه موږ يې په کوټه کې پرېښودلو ، بيا مې پلار ته وکتل او هغه هم راته موسک شو .

- ښه نورې څه غورې دي ، کابل درته څرنگه دی ؟

- بس بد ندی .

- سات دې تير دی کنه ؟

- هو ښه يم بس له درسو نو سره بوخت يم .

ډير مې زړه غوښتل چې په خوا کې يې وغځېږم او د اوو ټنگانو نکل راته وکړي يا هم د ابراهيم ادهم يوه نوې کيسه راته ولولي خو نور نو له ځانه شرميدم ، غټ ميره يم ، غټ ميره يم .

سهار هم پلار ويل چې ځينې ځينې څيزونه اخلي نور نو کور ته روانيږي ، زما پرې زړه نه کېده چې ترې خدای پاماني وکړم ، سهار يې راته په جيب لاس وواهه بيا يې د خدای زور پيسې راته ونيوې ما پيسو ته وکتل خدا راغله .

- هغه پخوانۍ مې هم لاندي مصرف کړې .

- بد دې کول ، کنجوسي مه کوه ، کله کله چې بازار ته ځي له همزولو

ځان مه ټيټوه ، که د ترکان زوی يې خپل شخصيت خو دې جلا دی .

- نه بابا کاشکي د نړۍ ټول انسانان تا غوندې وی .

- هو نور به نو عجب اتني جوړ وای .

بيا يې هم وځندولم او په خدا مې ترې خداي پاماني واخيسته ، نور
نو پلار هم لاړ او زه هم ليليې ته راغلم ، ډير مې زړه غوښتل چې
هيڅکله هم ترې جدا نشم ، خو بيا به مې د پلار هماغه خبره راياده
شوه چې دا د طبيعت قانون دی څومره چې پرمختگ کوي هومره به د
مينې مزي هم سستيزي او هومره به سرگرداني ډيريزي .

ديارلسم څپرکی

آمني ته ليک :

له يوې خوا ورځ په ورځ درسونه سختېدل له بلې خوا د پلار ياد وو ،
د آمني ياد وو ، هيڅ نه پوهېدم لکه ليو نې کيرم چې داسې احساس
مې کاوه چې ژوند پوچۍ په سراخيستی ، کله به مې له ځانه سره ويل
چې پوهنتون به هم ونه ويلی شم ، کله به مې ويل چې که آمنه زما
نصيب نشوه نو په هغه ورځ به ځان وژنم کله به څه فکرونه وو کله څه ؟
خو بيا به مې د پلار خبره راياده شوه چې ويل يې ته نن هغه څوک يې
چې ته پرون هغه څوک وې چې نن ورځې درته انتظار کاوه او نن ورځ
هغه څوک يې چې سبا درته انتظار کوي او سبا به هم هغه څوک يې
چې نن يې فکر کوي ، پس مثبت فکر کوه او هڅه کوه ، بيا مې خپلې
کتابچې ته وکتل په وقايه مې يې ليکلي وو ، راتلونکی په هغه چا
پورې اړه لري چې هيله يې لري او په هغه ټينگ ولاړ وي ، له ځانه مې
سروخواوه او نور مې ځان ته ډاډ ورکاوه ريښتيا هم پرون مې فکر
کاوه چې پوهنتون ته به ځم دادي پوهنتون مې يو سمستر ختم کړ او
بايد وړاندې فکر وکړم زه کولای شم ريښتيا هم کولای شم .

يوه ورځ مې کتاب راسره واخيست ، په چمن کې ورسره پريوتم ، خو
درس خوند نه راکاوه ، زړه مې غوښتل چې د آمني په اړه فکر وکړم ،
څرنگه به ورته خپله مينه ووايم ، آيا هغه هم راسره همداسې مينه لري

؟ خوچې د هغې حرکات به رایاد شول نو بیا به مې له ځانه سره وویل چې هغه به هم لکه زه اوس په ما کې فکر کوي. قلم او کاغذ مې راواخیست ، زړه مې غوښتل دومره اوږد لیک ورته ولیکم چې دوه ورځې یې لولي.

مینې ، سلامونه ، درنښتونه او نېکې هیلې وروسته:

ډیر وخت مې زړه غوښتل چې دومره اوږد لیک درته ولیکم چې دوه ورځې یې لولي ، زړه مې غوښتل چې په زړه کې مې ستاد خدا او ستاد څیرې تصویر په کاغذ درته ولیکم او درته وایې ستوم ، زړه مې غوښتل چې خپلې ټولې ارزوګانې درته ولیکم او درته وایې ستوم ، زړه مې غوښتل چې داسې لیک درته ولیکم چې تر اوسه په نړۍ کې هیچاهم نه وي لیکلی ، او زړه مې غواړي چې ته هم داسې لیک راته ولیکې چې خپلې ټولې مینې دې پکې انځور کړې وي ټولې ارزوګانې ، خوښۍ او د زړه ټول حال.

مياشت وړاندې چې له پلار سره درغلی وم ، تا راپورې وخنډل چې ماله پلاره د ابراهیم ادهم کیسه وغوښته ، زړه مې غواړي چې له پلار وروسته راته ته کیسه ولولې ستا په خوا کې ویده شم او ته راته نصیحت وکړې ، زما هره خبره واورې او بیا موسکه شې.

زه د ارزو څوک یم ، پلار ارزومن روزلی یم او تل مثبت فکر کوم ، زړه مې پخوا هم راته ویلي دي چې یوه ورځ به مې خدای نصیب کړي چې ستا خدا نوره زما محرم وي زما خدا تا ته محرم وي ، ته زما تکیه وې او زه ستا تکیه وم ، زړه مې غواړي چې هرڅومره مې زړه مات شي ته یې ورغوي او زړه مې غواړي چې هرڅومره د زړه مات شي زه یې ورغوم ، زړه مې غواړي چې د ابراهیم ادهم غوندې ستا د مینې کعبې ته د شام د ښتې درکچ کړم او زړه مې غواړي چې پښې بیلی ، څیرې ګریوان او پاره پاره جامه دې تر دره ځان ورسوم او زړه ستاد مینې له چینې داسې سپر ا به کړم لکه ابراهیم ادهم چې موږ وو ، زړه مې غواړي چې ستا مینه مې په زړه کې د هر پیل او پای وا کداره وي

او زړه مې غواړي چې هر اول او آخر ستا په نوم کړم ، زړه مې غواړي چې یواځې ستا ناز او کرشمې مې په زړه کې د خوښۍ اتڼ وکړي او یواځې ته مې د مرګ سلګۍ وګوري ، زړه مې غواړي چې یواځې ته مې د ژوند د خطیر سفر ملګري وې او ستا مینه مې په زړه کې انرژي او توان وزیرېوي زړه مې غواړي چې ...

چې کاغذ ته مې وکتل رینستیا د وهمه پانه مې هم ډکه کړې وه نور مې نو خبره راټوله کړه خو زړه مې غوښتل چې ډیر څه ورته ولیکم .
ګوره دا لیک چې دې ولوست په همدغه کتاب کې بېرته لیک راته ولیکه ، زړه مې غواړي چې یواځې هماغه لیک مې نور د هرڅه ځواب وي ، ګوره د ځواب په تمه یم ، د جمعې په ورځ درځم لیک به دې حتماً لیکلی وي او د همدغه کتاب په منځ کې به دې ایښی وي .

کاغذ مې قات کړ په کتاب کې مې کیښود ، نور درس هم مزه نه راکوله له هغه ځایه راپورته شوم ، په چرت کې وم که کاغذ یې پلار وګوري ، موریایې هم خور وګوري څه به وایي ؟ نه بې له هغې به یې بل هیچا ته هم نه ورکوم .

جامې مې واغوستې د آمنې دوی د کور لور ته روان شوم ، عجیب احساس مې کاوه ، زړه مې غوښتل چې ژر یې راته ځواب لیکلی وای ژر یې لوستلی وای او ژر یې بېرته کاغذ په لاس را کړی وی ، کور ته یې ورغلم ، زنگ مې وواهه ، خپله آمنه وه ، له خوښۍ الوتلم .
- بلې ؟

- آمنې زه یم اسد ، ګوره یو ځل خپله راووه کار مې دی درسره .

- په دواړو سترګو درغلم ، رینستیا راځه کور ته کنه .

- نه ته راشه لومړی تاسره کار لرم .

زړه مې درېږده ، خوراوتله ، څو ځله مې په ځان آیت کړ سي چوپ کړه ، یاخدا یه اوس خبرې رانه هیرې نشي ، څه ورته ووايم ، په همدې سوچونو کې ولاړ وم چې آمنې دروازه خلاصه کړه ، موسکه او جادوګره قواره یې را ښکاره شوه ، سترګې مې یې خوني سرو غټو غټو سترګو ته ونيوې او داسې مې ورته وکتل لکه له موسکې قواري

بي چي په زړه كې تصويرونه اخلم.
- به به سترگې مو روښانه ، د پلار ماشوم وگوره ، سترې مشې راځه
كورته.

- نه نه ځم ، بس بېرته ځم يواځې دا كتاب مې راوړې دى.

- د چا دى ؟

- ستا لپاره .

- زما لپاره ؟

تندى يې گونځې كړ كتاب يې ورواخيست بيا يې واړاوه ، په منځ
كې يې كاغذ ته پام شو راوايې خيست ، زه وچ حيران شوم اوس
خرنگه كوي .

- نه نه گوره دا دلته مه گوره ، يواځې ستا لپاره دى چې بل څوك يې
ونه گوري كور به يې وگوري .

- څه دي پكې ؟

- ته يې وگوره ته هم همدومره وليكه لزيات .

- څه شى وليكم ؟

- ته دا ولوله بيا به پوه شې زه اوس ځم .

- پاتې شه خاله هم كور ده چاى وڅښه بيا به لاړ شې .

- نه مننه درسونه لرم ، خداى پامان .

- مخې ته مو ښادى .

ورته ومې كتل سترگې يې تتې كړې ويې خندل لاس يې وخوځاوه او
دروازه يې بنده كړه ، نور نو مخ په پوهنتون روان شوم عجيبه
احساس مې كاوه لكه چې اډونه مې سپك شوي وي خو انديښنې مې
كرارې كرارې زياتېدې دهغې يوه يوه خبره رايا دېده .

- څه دي پكې ؟

- څه شى وليكم .

- پاتې شه خاله هم كور ده چاى وڅښه بيا به لاړ شې .

- مخې ته مو ښادى .

په چرتونو كې پوهنتون ته لاړم ، ټوله شپه مې هغه په خوب لېده ، كله

به مې يې ليک په خوب لیده چې اوږد ليک يې راته ليکلی وي. سبا ته پنج شنبه وه ، په درس له سره ونه پوهېدم ، يواځې هغه مې سترگو ته ولاړه وه ، دهغې خندا ، شوخي او ښکلې سترگې ، که به مې استاد ته کتل ، دده کوونکو تختې او هرڅه ته دهغې تصوير مې لیده ، نه مې ځان غږولی شو او نه مې هم يواځې په هغې فکر کولای شو . بېگا مې هم همدا سې چرت خراب وو ، سبا ته د جمعې ورځ وه ، سبا ته ورتللم له ځانه سره مې بس همدا ويل چې څه به يې راته ليکلي وي ؟ مينه ناک ليک به وي ، غمجنوونکی ښکلی او که به يې څه ليکلي وي ؟.

سبا مې زړه ټوپونه وهل بس ځان مې تيار کړ او د خاله دوی د کور په لوري مې مخه واخيسته ، زنگ مې وواهه ، زړه مې ډېږده اوس به هم آمنه وي وايي به چې څوک يې ؟ په همدې چرتونو کې ولاړوم چې خاله غږ کړل .

- څوک يې ؟

- زه يم اسد .

- به به راځه راځه .

چې ورننوتم ، خاله په سرای کې لمر ته پښې غځولې وې ، زړلښت او نورزيه يې هم خواته ناستې وې چای يې څښلو ، چې ورورسېدم کامران له کوټې وليدم رامنډه يې کړه .

- نامرده .

سخت وډار شولم ، له ځانه سره مې وويل چې لکه چې هغه ليک يې ليدلی دی که څه بلا خوبيا مې زړه ولگېده .

- هغه بله ورځ راغلی وې پټ تللی وې تاويل چې خپل نوټونه به درکړم ، راوړي دې دي .

- نه قران له ياده مې ووتل .

- څه ته هم که خپروو څوک ډاکټر کېږي ليونی به شې .

دخاله خواته کېناستم ، چای يې راته واچاوه ، خو ما په آمنه پسې سترگې غږولې ، چې لږ وروسته له کوټې راووته په برنډه روانه وه

راته ويې کتل هيڅ غږ يې هم ونه کړ لکه خپه چې وي په بله کوټه ننوته ،
ما له ځانه سره فکر وکړ چې لکه چې لارم تبا ه برباد شوم ، خاله راته
خبرې کولې خو په يوه خبره يې هم پوه نشوم .

- څنگه زويه وایم درسونه دې ښه دي ؟

- هه ښه دي بد ندي .

- څنگه داسې سره او تر يې لکه چې درسونه درباندي ډیر دي ؟

- هو ولا له پلاره هم نه يم خبر تاسې ته يې څه حال ندي را استولی ؟

- نه جوړ او روغ دی .

- رخصتي مو کله دي ؟

- نور نو نږدې دي .

- ښه له خیره بیا نوزه هم درسره ځم یو چکر ځم د غزني زیارتونو ته
ډیره موده نه يم تللي .

ډیره شبه يې خبرې وکړې ، زه حیران وم اوس څه وکړم ، نور مې نو
تصمیم ونيو چې پورته شم ، کتاب يې هسې هم رانه کړ ، له ځانه سره
خجالت هم وم او له ځانه مې نور بد هم راتلل آمني ته مې هم غوسه
راتلله .

راپورته شوم خاله ډیره ټینگه شوه ، خوزه راپورته شوم خدای پاماني
مې ترې راواخيسته او مخ په بهر راووتلم ، په فکر کې وم چې ولې يې
لیک رانه کړ ؟ ولې يې روغې ونه کړ ؟ ولې مروره وه ولې ؟ بس په
همدې فکرونو کې روان وم چې له شا چا غږ راپسې وکړ .
- صبر دا کتاب دې له یاده وتی .

ورومې کتل ، آمنه وه پخپله ، له خوبنۍ الوتلم په منډه وروگرځېدم
له لیرې مې سترگې پکې خښې کړې ، خو هغې تندې گونځې نیولی
وو او په غوسه کې يې کتاب راته ونيوه .

- واخله دا کتاب دې او بله ورځ دې که کتاب درسره راوړ خبر دې

وي ؟

- ولې ؟

- همداسې ، چې ومې ویل .

نه يې روغېړ وکړ او نه يې هم خدای پاماني بد بديې راته وکتل او
دروازه يې ورونيوه.
- نور نو مخې ته ښه.

نه يې هغه د مينې ډک سلام وو ، نه يې هم هغه خوږه او په يا
پاتېدونې خدای پاماني ، زه وچ حيران شوم له ځانه سره مې وويل
چې نو په ليک کې مې څه ليکلي وو چې دومره غوسه ده ؟ ډير مې
زړه غوښتل چې ليک همدلته ولولم خو په ډيرو تکليفونو مې ځان
ورسره تر پوهنتون نه را ورساوه ، د پوهنتون دروازي ته چې رسېدل
پام مې شو که يې ليک نه وي ايښی . زړه مې وډېږده او ژر ژر مې
کتاب واړاوه چې ومې ليدل ليک په کې وو . نور مې زړه ښه شو له
ځانه سره مې وويل چې بس هغه يې حتماً راسره شوخي کوله چې ځان
يې غوسه نيولی وو . هان په وړو کتوب کې دهغې عادت وو ډيره
شوځه وه ، داسې شوخي به يې وکړه چې درې ورځې وروسته به پوه
شوې چې هه دا يې شوخي کوله .

لاړم د او بو يو گيلاس مې راډک کړ او د تخت په سر ورته کينا ستم ،
نور ملگري څوک ویده وو او څوک بهر وتلي وو ، ځان مې ښه ورته
سم کړ او کاغذ مې را وایست ، دهماغه ليک په خټ يې ټول څه
ليکلي وو او د واړو پاڼو خټونه يې ډک کړي وو ، له ليرې مې يې چې
په ليک سترگې ولگېدې نو په زړه کې مې وغوړېده ، څو مره ښکلی
ليک يې دی .

د ليک په تندي يې ليکلي وو :
کرکه او نه هيلي مې ومنه .

ما هيڅ فکر نه کاوه چې ته به دومره سپين سترگی وي ، د لو مړي ځل
لپاره څوک راته د مينې ليک ليکي خو سخت تير وتلی دی ، خدای
دې وکړي چې دا ليک د زړه مات نه کړي مگر مجبوره يم چې داسې
خيزونه درته وليکم ، زړه مې غواړي چې نور مې له ياده وباسې خپل
درسونه دې ولولې او دا نصيحت مې په غوږ کې وساتې چې هيڅکله
هم په دغه لاره پل کېږدې . ما دومره فکر نه کاوه چې دومره له لارې

وتلی وی ، ښه فکر وکړه ، له دې خیزونو لاس واخله ، یواځې پلار دې کولی شي د ابراهیم ادهم کیسې درته ولولي او زه هم یواځې دهغه په سترگو درته احترام کوم ، نور هیڅکله هم ماته لیک ونه لیکي هیڅکله هم زما په اړه قلم په کاغذ کېږدې او که دې بیا لیک راغی نو خپل پلار ته به یې په لاس ورکړم چې هغه درته ځواب ولیکي او په خپله یې پوهنتون ته دروړي .

ما پخوا هم په دې اړه فکر نه وو کړی او اوس هم پدې اړه فکر نه کوم ، تا زما په اړه بل فکر کړی دی نو لطفاً بیا راته لیک مه لیکه او نوره مې له یاده وباسه خپل درس ووايه او خپل کار پر مخ بوځه .
خدای دلره .

آمنه رحيمي .

له ډیرې غوسې ځای راباندې تنگ شو لیک مې خیرې کړ او د کثافاتو سطل ته مې غوڅار کړ چې څه ښیرواې او ښکښلې په خو له راغلې ورته ومې کړې ، له ځانه سره مې وویل چې څومره هیلې مې درته درلودې او څرنگه مې دې زړه مات کړ خدای د زړه مات کړه . بیا په فکر کې شوم چې دا ښکلي ټول داسې بد زړي او سخت زړي دي ، فکر کوي چې د نړۍ ټولې ښکینې په هغوی کې نغښتې دي او د ټولې دنیا نیکمرغۍ دهغوی انتظار کوي مگر سختې تیروتلې دي یوه یوه متوجه کیږي ، یاره په نړۍ کې به هیڅ ښکلی هم نه وي چې ښه ، آبرومندانه او هوسا ژوند ولري دا ددې له کبله چې ژر تیر وځي ژر ځان ته غره شي او ژر ځان ترې ورک شي ، بس ژر به لارې هم شي ... بس په همدې فکرونو کې وم ، که به بهر ووتلم او که به کوټې ته راغلم هیڅ ځای مې هم طاقت نه کېده ، کله به مې ځان په کتاب بوخت کړ هم نه کېده ، آخر نه کیږي څرنگه به یې له یاده وباسم .

شپې ورځې تیرېدې ، د آمنې د مینې په ځای مې په زړه کې کرکه راټوکېده ، چې څومره به وخت تیریده نو کرکه مې یې په زړه کې غوړېده ، بس په دې مې فکر کاوه چې په چا به مینه وي او له چا سره به مینه کوي ؟ دا فکر به مې چې سرته راغی نور به نو له غوسې

چاود بدللم.

د اسمستر هم خلاص شو کور ته لاړم ، رخصتي مې تیره کړه خو په هیڅ پوه نه شوم ، نور مې یې له کوره هم بد راتلل ، او زړه مې بل قسم ډک وو ، پلار هم ډیره تسلي را کړه هغه ویل چې دا جینی زه پیژنم هغه ستا خوشبختي غواړي زه پوهیږم چې هغې په کومه موخه دا کار کړی خو زه پوهیدم چې هغې په لیک کې ماته څه لیکلي وو پلار خو هغه لیک نه وو لوستلی .

بل سمستر هم داسې تیرېده ، ډاکټر څو ځله پوهنتون ته راغی ، پوښتنه مې یې وکړه سخت به راته ټینګ شو چې ورسره لاړ شم خو ورسره لاړم نه ، زړه مې بل رقم ډک وو ، نور مې له ډاکټر ، خاله او له ټوله کوره مې یې بد راتلل .

خو هیڅ قسم مې له زړه نه وتله او زړه ته به مې هره ورځ تسکین ورکاوه ، په درسونو به مې ځان بوختاوه او د ډاکټر زړګي توقو ته مې ډیر غوږ نیولو ، د دغه سمستر نیمایي وو چې د ازموینو په پیلېدو سره مې نور دهغې له یادونو سره مخه ښه وکړه نور مې غوښتل چې دهغې مینې ته د پای ټکی کیږدم .

څوارلسم څپرکی

د پلار مرګ

څومره چې درسونه سختېدل هومره مې زړه ماتېده ، ورځ په ورځ مې له دنیا بد راتلل ، د پوهنتون حا او هوا مې په زړه مې منګولې څښولې او عادت کولم یې ، وخت سخت تېرېده نه مې په درس بساینه کېده او نه مې هم پوچو او خوشو خیالونو تنده ماتولی شوه ، سهار به تر بېګا ناست وم کتاب ته مې هسې سترګې نیولې خو فکر

به مې بل خوا وو ، بل بل رقم فکرونه مې کول .
يوه شپه مې کتاب په سينه ايښی وو ، پلار مې نيغ سترگو ته ودرېده
، يوه يوه کيسه مې يې سترگو ته ودرېده ، داخل چې په رخصتۍ
تللی وم يوه کيسه يې راته وکړه ډيره خوږه وه .

- زويه کله چې ابراهيم ادهم تخت پريښود او له ښاره لاړ نو ټول ملت
يې پسې سرگردانه شو يوه ورځ يو کس ښار ته راغی زيری يې وکړ چې
ابراهيم ادهم يې په خپلو سترگو ليدلی دی چې د يوه سيند په غاړه په
يوه گټه ناست وو ، ټول رعيت يې ، ښځه يې او زوی يې پسې ووتل ،
کله چې ورغلل نو ابراهيم ادهم يې وليد چې د سيند په غاړه په يوه
گټه ناست دی او خپل پوستين گنډي ، رعيت او ښځې يې ټولو په يو
غږ ترې پوښتنه وکړه .

- اي عادله پاچا ! ولې دې تخت پريښود او داسې ژوند دې غوره کړ
، راځه بېرته راسره لاړ شه ټول خلک درته انتظار کوي .
وايي چې ابراهيم ادهم ورته د نه تللو ځواب ورکړ ، ټول ورته سخت
ټينگ شول ، ډيرې زاری يې ورته وکړې ، وايي چې ابراهيم ادهم
پداسې حال کې چې خپل په خپل پوستين بوخت وو وويل .
- درسره ځم خو په يو شرط .

وايي چې ټولو په يوه خوله وويل .
- په دواړو سترگو شرط وايه .
وايي ابراهيم ادهم له خپلې ستنې تار وويسته او او بو ته يې غوڅاره
کړه او بيا يې خلکو ته مخ وروگرځاوه .
- که مو له سينده زما ستنه راو کښله .

وايي چې خلکو ورته وويل چې يا عادل پاچا دا به ډيره سخته خبره
وي موږ به کله وکولای شو دا دومره ستر سيند او تاسې يې داسې
منځ ته ورغوڅار کړه وبه يې نه موندلای شو . وايي چې ابراهيم ادهم
موسک شو او سيند ته يې مخ وروگرځاوه .
- ماهيه ! زما ستن را پيدا کړه .

وايي خلکو يو بل ته وکتل چې څرنگه شونې ده چې ماهی ستنه

راپیدا کړي. وایي یو ماهي له اوبو سر را پورته کړ او په خوله کې یې ستنه وه، ابراهیم ادهم وویل چې دا زما ستنه نده، ډیره شېبه بیا ماهي په اوبو کې ورک وو وروسته یې سر را ښکاره کړ او په خوله کې یې ستنه وه ابراهیم ور پورته شو او ستنه یې ترې را واخیسته، ماهي ته یې شاباسی. وویل او خلکو ته یې مخ راوگرځاوه.

- دا پاچاهي مې ښه ده او که هغه؟

وایي چې ټولو خلکو په یوه خوله ځواب ورکړ.

- نه دا پاچايي مو څو ځله ښه ده.

وایي چې ابراهیم ادهم وویل چې پس داسې ده نو ما پخپل حال پرېږدئ او تاسې لارښی ځانته بل عادل پاچا غوره کړئ، په ما کار مه لرئ.

پلار به سره و خو څېده راته موسک به شو.

- نو داسې غورې دي، زویه له معنویت سره چې ژوند کوي په ډیرو رازونو به پوه شي او ډیرې غوټې به درته خلاصې شي، دا زرگونه کیسې او حکایات ټول هم دروغ ندي.

ټوله شپه مې پلار عجیب عجیب په خوب لیده، تر سهاره ویده نه شوم، کله به بهر و وتم او کله به هم را غلم په تیخت کې به وینس ناست وم، هیڅ آرام نه راتللو، فکر مې بل ډول گډوډ وو سرمې درد کاوه او یو قسم خولې شوی وم. سهار مې زړه نه کېده چې درس ته لاړ شم، په انگر کې گرځېدم یو چا غږ را باندې وکړ.

- ډاکټر اسد بهر غواړي.

زه حیران شوم، څوک به وي؟ چې ما غواړي؟ ورو و تلم، ډاکټر بهر ولاړ وو، کورنۍ جامې یې په تن وې او یو ډول وار خطا ښکارېده، زما زړه وډېږده له ځانه سره مې وویل چې خدای د خیر کړي. په موټر کې ورسره سپور شوم خاله او آمنه هم ناستې وې ډاکټر هیڅ نه ویل خاله ته مې وکتل.

- چېرته ځو؟

- ځو غزني ته پلار د حال را استولی دی چې لږ څه ناروغ دی ما ویل

پوښتنې ته به یې ورشو دا موښه وبلله چې ته هم راسره ولاړ شې .
دا خبره یې بل ډول راته ښکاره شوه ، زړه مې په زوره زوره وډبېدلو ،
د آمنې سترگو ته مې وکتل هغې د ښښې لور ته وکتل او لکه چې په
سترگو کې یې اوښکې وې ځان یې سره هغې او دې خواته کړماله
ځانه سره وویل چې ولا کومه خبره شته .

- ژر کړئ ووايئ په پلار څه شوي دي ؟

- هیڅ ندي شوي کراره کراري ده لیونی مه کیږه .

خو زړه مې نه کرارېدلو ، ستونی مې وپرسېده له ځانه سره مې وویل .
- زه په دنیا کې همدا یو پلار لرم ، هغه هم داسې پلار ، د ځمکې په
سرد خدای بېلگه د مینې ، وفا ، عزت او وقار څلی ، خدای خویې
دې راته سل کاله نور هم ژوندی لري ، یاخدايه ! مخکې له مایې روح
مه اخله ، مایې له غیږې ژر مه بې برخې کوه ، هغه ما ته لا ډیرې نورې
کیسې هم لري ، دهغه کیسې لاندې ختمې شوې ، دهغه مینه تراوسه
په شور کې ده او زړه یې لا ډیر څه لري .

بس همدا سې له ځانه سره غږېدم چې خاله مې په سرلاس کېښود .

- زویه لیونی لیونی مه کیږه ، جوړ او روغ دی ته خو زموږ زړونه
غورځوي ، شکر ځوان یې دا خبرې څه شی دي چې کوي یې .

په لارې هرڅه راته عجیب برېښېدل ، زړه مې ډک ډک کېده ، زړه مې
غوښتل چې ښه وژاړم دومره وژاړم چې خومې پلار ندی لیدلی ، بس
نور نونه شوه ژړا مې نه شوای تم کولای په سترگو کې مې اوښکې
وگرځېدې .

- هغه زما یواځینی تکیه گاه ده بې له هغه ما ته ژوند معنی نه لري

همدا سې چې بې له ما هغه ته ژوند معنی نه لري .

آمنې سلگۍ وکړه ، ورته مې کتل سترگې یې له ژړا سرې او ښتې
وې ماته یې وکتل او نوریې نو په خاله سر کېښود ، ډاکټر هم
سترگې وموښلې او خاله هم مخ ته ټیګر ونيو . نور نو پوه شوم چې په
پلار څه شوي دي ، تر غزني پورې مې نور په ژړا سر وخوړاوه ، هیڅ
ډول لاره نه لندېده له لارې له کورونو له موټرونو له هرڅه مې بد راتلل

، زړه مې لکه تیرې هسې کلک شوی وو ، زړه مې غوښتل چې په چيغو چيغو وژاړم ، خاله او آمنې ته مې وکتل .

- هغه ویل چې زموږ ژوند لکه د شمې هسې مثال لري ، یوه ورځ مو شمه بله شوې ده یو ورځ به ختمېږي او مرو به ، څه موده وروسته به له ذهنونو پاکېږو لکه د شمې چې غوړ پاتې شي خو څه موده وروسته هغه هم پاک شي ، هغه ویل چې دا شمه یوه نده ډیرې شمې زموږ په شاوخوا کې بلې دي له موږه وړاندې او خدای خبر له موږه وروسته ، خو خدایه زما شمه هم له هغه سره یوځایي مړه کړې زه به دهغه دوري هیڅکله هم ونه زغملای شم .

بس په همدې چيغو او ژړا کې مې تر کوره ځان راوړس او ، له موټره چې ښکته شول ، مامخ په کور ورمونده کړې ، د کور په انگر کې ډیر خلک ولاړ وو ډیر بیرو باروو ، نور مې نو له اډو د مه وتښتېده سر راباندې گرځېده د اسلان پلار ته مې وکتل .

- پلار مې چېرې ؟

هغه شاوخوا وکتل ، بیاراندې شو خو ما پورې واهه .

- پلار مې چیرې ؟

صبر وکړه ولې وار خطایې راځه ، پسې روان شوم ، په کوټه یې ورننه ایستلم په هغه کوټه چې تل به یې راته پکې کیسې لوستې تل به یې راته خندل او خواته به یې ویده کیدم ، په کوټه کې چپرکت ایښی وو ، دوامره چېغه مې له خولې ووته چې څو مې په کومې کې ځایېده ، نور مې نو یقین راغی چې پلار نورې سترگې پټې کړې دي نور یې نو شمه مړه شوې ده او نور یې نو یواځې پرې ایښی یم خو په لیوالتیا سره ورغلم او له مخه مې یې پرده پورته کړه ، پلار خندانه څیره لکه چې د تل په څیر به موسک وو ، سترگې یې پټې کړې وې ، خوله یې پټه نیولې وه ، د نکل په وخت به یې چې له خولې تاوده تاوده اسویلي راوتل هغه رایه یاد شول ورتیت شوم او غوږ مې پرې وروښووه ، خو هیڅ هم نه وو یواځې یو ډول پروت وو نور مې نو طاقت نه کېده پرې وروغورځېدم لاس مې ترې چاپیر کړل او په زوره زوره مې ورته په

کو کو پیل وکړ.

- پلار پورته ، پورته ، ولې دې یواځې پرېښودم ، پورته شه لاد
بېلېدوننه یم پورته شه ، تر اوسه مې دې تاوده تاوده اسویلي خوږه
موسکا او خبرې په زړه کې ژبغړاندې دي پورته شه ته او خدای پورته
شه. های.

زړه مې له غمه چاودېده په مخ یې وپرېوتم دهغه مچي رایادي شوې
چې ښه خبره به مې وکړه نرم به یې ځان ته ورنږدې کړم او په په تندي به
یې ښکل کړم د مچي ځای به مې یې تر ډیره په تندي کې پاتې وو بیا
به مې یې مخ ته وکتل او موسک به شو ، اوس یې په تندي ورپرېوتم
ښکل مې کړ.

- ته او خدای پورته شه ، یو ځل مې بیا په تندي ښکل کړه ، یو بل
نصیحت راته کړه او یوه کیسه راته ولوله ، پورته شه. مه ځه.

چا شاته کش کړم سوک مې ور خلاص کړ او له ځانه مې پورې واوه.
- لیرې شه ، ستا یې څه ، دا زما پلار وو ، ما یې مینه کتلې وه ، په
ژوند یې چېرته وې ، چې دهغه مات زړگی به قلم قلم وو ، چې له
خپلگانه به یې ستونی پر سېدلی وو چې له زاریو به یې خوله وچه
شوې وه ، چې له ستړیا به یې حلق وچ وو ، چې له ظلمه به یې زړه زړه
زړه وو اوس درته په یاد شو ، هغه وخت چېرته وئ چې د زړه وینې یې
خوراک وې ، له یوه زوی سره یې هم چا مینې ته نه پرېښود ، په دنیا
یې ځای ورک وو ، له هره دره به ورټل شو په هره دروازه کې به سپک
شو.

بیا مې ترې غیږه چاپیره کړه او په تندي مې ښکل کړ.

- پورته بابا جانه ! ته و خدای پورته شه ، زه دې زړه وینم چې څو ځایه
سوری سوری دی ، پورته شه اوس دنیا بدله شوې ده ، ټول خلک زما
او ستا کور ته راغلي دي ، پورته شه نن یې یاد شوي یو ، پورته شه
وگوره ، نن یې راباندې زړه سوځېدلی دی ، نن ورپه یاد شوي یو ،
پورته شه بابا جانه لږ څه ورته ووايه ، دوه کلمې ځواب ورکړه ، هغه
ځواب ورکړه چې هره ورځ به دې یاد او ، موږ هیچا ته اړ نه یو له

خدايه پرته له هيچا مرسته نه غواړو ، پورته باباجانه دا خبره چا نده اورېدلې نن يې ورته واوروه نن ورته ووايه چې تل موږ په دغه کوټه کې يواځې وو نن موهم يواځې پرېږدئ ، باباجانه پورته ، پورته بيا راسره دکان ته لاړ شه قلم په غوږ کې کېږده او ترېنځ او مشترنگ راواخله ، پورته باباجانه باباجانه...

بيا چاله لاس ورونيولم او له پلاره يې پورته کړم ، خلکو په غيږه کې ونيولم او له چپرکته يې را دېخوا کړم ما بيا چيغه کړه .

- باباجانه وگوره ورته ، اوس مې درنه بېلوي ، باباجانه وگوره ، په ټول ژوند کې چا درنه نه وم بېل کړې نن مې بېلوي ، باباجانه پورته شه په خوا مې شه زور يې راباندې تير دى پورته باباجانه ، يواځې يم ، يواځې مې مه پرېږده ، پورته باباجانه زړه مې چوي او ښکې مې له سترگو راروانې دي هيڅوک نشته چې پاکې يې کړي . پورته باباجانه سترگې مې سرې شوي باباجانه ته و خداى پورته شه نور مې څوک نشته چې تسلي راکړي پورته شه زړه مې مات مات دى دا خلک يې نور هم ماتوي ، په زړه کې مې اور بل دى ، يواځې تادرک کولای شو پورته شه . پورته شه باباجانه زړه مې چوي ، دا ظالمان مو د کلو کلو مينه ماتوي ته ورته پروت يې يو ځل لاس پرانيزه او سينې ته مې درنېدې کړه ، پورته باباجانه باباجانه .

نور نو په ځان نه وم خبر چې سترگې مې پورته کړې آمنې مې سر په غيږ کې نيولې وو ، سترگو ته مې يې وکتل او ښکويې گريوان لومد کړې وو او ښکته په ما راتويېدلې .

- پلار څه شو ؟

آمنه ژړا واخيسته او سريې راباندې راکيښود په ژړا کې يې وويل .

- نور نو آرام شه ، ته او خداى نور آرام شه .

خوزه راپورته شوم ، په کوټه کې مې وکتل هيڅوک نه وو ، بهر مې وکتل په سراى کې خلک ښکارېدل رامنډه مې کړه .

- صبر صبر ، څه مو کړ ؟

له برنډې ښکته لويدي و م نور نو په ځان نه وم خبر چې بيا مې سترگې

پرانستلې ، په روغتون کې پروت وم ، آمنه مې سرته ولاړه وه او له
ژړا يې سترگې سرې سرې کړې وې ، چې ما سترگې وغړولې له
خوښۍ پورته شوه ، شاوخوا يې وکتل او راتپته شوه په تندي يې
بنکل کړم .

پنځلسم څپرکی

غم او هیله ، وروستی برخه :

د پلار غم مې زړه قلم قلم کړی وو ، په ناسته پاسته ، خوب او خوراک
کې مې هغه سترگو ته نیغ ولاړ وو ، خو ورځې خودکان ته پرله پسې
ورتللم او سهار به مې په ژړا پیل وکړ تر ماښامه ، په کومو ځایونو
چې هغه گرځېدلی وو ، چېرته چې هغه کار کړی وو ، چېرته چې ویده
شوی وو ، ټول ځایونه به مې هره ورځ له نظره تیروول ، دهغه جامې ،
اسباب د نسوارو قوطی هرڅه به مې چې کتل له ژړا به مې ورته کوکه
وکړه سر به راباندې وخرځېده او بې هوښه به شوم .

پوهنتون ته راغلم او د زړه په وینو مې درس ته دوام ورکړ ، خو پلار
مې داسې د ژوند په اډه کې غځونې کړې وې چې هیڅ مې ترې ځان
نه شو خلاصولای . کله به یې موسکنده قواره راته یاد شوه او کله به
یې له نسوارو ډکه خوله ، خدا یې خوب یې ، هغه وختونه به مې یو
یو له نظره تیر شو چې هر بېگابه خوا په خوا پراته وو او هغه به راډیو
لگولې وه او چې خبرونه به ختم شول ماته به موسک شو .

درسونه هم سختېدل ، ډاکټر او خاله به هم په خو ورځې کې یوځل
حتماً راباندې گرځېدل ، آمنه مې هم راپه یادېده چې د پلار د مرگ په
ورځ یې راسره ژړلې وو ، سرمې یې په غیږ کې ایښی وو او اوبښکې
یې راسره تویولې ، په روغتون کې یې په داسې حال کې په تندي

بنکل کړم چې د پلار بنکولولو ته تږی وو ، نوره مې آرام آرام په زړه را
ننوته او زړه ته مې یې لاره میندله .

یوه ورځ ورغلم کورته یې ، ماخوستن ټول سره ناست وو خو هغه نه وه ،
ماته نه ډوډۍ خوند راکاوه او نه هم ناستي سبا ته یې پلار ، کامران
او زرلښت ووتل یواځې زه ، خاله او هغه پاتې شوز له خاله سره په
کوټه کې ناست وم چې راننوته ، خاله یوځل ماته وکتل بیا یې هغې ته
وکتل هغې چای کیښود ماته یې وکتل او نور نو په پیالو اخته شوه ،
ماترنن ورځې پورې نه وو موسلي نه مې موسکا خولې ته راتله خو
چې هغې ته مې وکتل په شونډو مې موسکا خپره شوه ، بیا مې پلار
یاد شو او له ځانه مې بد راغلل .

آمنې خاله ته چای کیښود بیا یې ماته وکتل ، ډیره شپبه چوپ وه ، ما
خاله ته وکتل ، پلار مې بیا سترگو ته نیغ درېدلی وو .
- خاله د پلار غم مې ژوند داسې نیم نیمگړی کړ .

خاله څه ونه ویل ، ډیره شپبه چوپ وه بیا د سترگو له کنجونو آمنې ته
وکتل دهغې په سترگو کې اوښکې ښکارېدې ، زه حیران شوم داوولې
؟ څه مې ونه ویل آمنې ته مې وویل .

- ولا مننه هغه ورځ مې دې ډیره مرسته وکړه .
آمنې سرپورته کړ ، سترگې یې له اوښکو ډکې وې ، خاله ته یې
وکتل بیا یې ماته وکتل او په ژرغونې لهجه یې وویل .
- ستا له لاسه یې زما هم ملا ماته کړه .

زما ویښتان څیره شول ، زړه مې وډېده ، خاله ته مې وکتل ، دهغې
هم په سترگو کې اوښکې گرځېدې بیا موسکه شوه ماته یې وکتل .

- چای وڅښه ، داز موږ آمنه هم ډیره د نري زړه خاونده ده ، له غزني
چې راغلو دوه میاشتې خو پرله پسې د شپې ټوله شپه زه ورته ویښه
وم بس ژړل به یې .

- ولې ؟

آمنې ته مې سترگې ونيوې ، گوندې هغه ځواب راکړي . خومور یې
اسویلی وکړ او ویې ویل .

- نه پوهیږم ، بس د شپې به په خوب کې راپورته شوه اپلټې به یې ویلې کله به یې ویل مایې زړه مات کړ خدای دې زما زړه مات کړي او کله به یې څه ویل کله څه ؟

زما زړه ودرېدېده ، ژړا راغله ، آمنې ته مې وکتل د هغې له سترگو نورې اوښکې راتویې شوې خاله ته یې وکتل بیا یې ماته وکتل .
- ته و خدای ما معاف کړه ، ما ستا په ګټه لیکلي وو ، ډیره پېښمانه یم ، ډیره .

ماته هم ژړا راغله ، خاله ماته وکتل . بیا آمنې ته ځیر شوه .
- څه اپلټې وایې لورکې ! د څه شي لیکلي ؟

ما خاله ته وکتل ، ډیره شېبه مې چرت ونیو بیا مې ورته ټوله کیسه وکړه ، آمنې هم خاله ته کتل او اوښکې یې تویولې ، ما هم خپله ژړا نشوه قابو کولای ، خاله هم راسره وژړل .

عجیبه ژوند دی ؟ پلار به هم ماغوندي ماشوم وو ، ماغوندي به لوی شوی وي ، ماغوندي به یې ژوند کاوه ، هیلې به یې درلودې او ماغوندي به پرې سختی ، غمونه او خوښۍ ورغلي وي خویوه ورځ یې سترګې پټې کړې ، نه یې اوس کومه نښانه شته او نه یې هم د ژوند تاوده او خواږه اسویلي بس په همدې فکرونو کې وم چې خاله وویل .

- خدای د خیر کړي ، اسد جان خپلو درسونو ته دې پام کوه ، آمنه هم لا وړه ده خدای مهربانه دی چې یوه ورځ به راشي چې تاسې دواړه د خوښۍ په جامو کې ووینم .

د خاله دا خبره عجیبه راته وبریښېده ، آمنې ته مې وکتل هغه موسکه شوه او د تل په څیر یې سترګې تټې کړې ، پزه یې منجه کړه او خوله یې راته کړه کړه نوره نو پورته شوه او له کوتې ووته .

زما هم نور په زړه غنې ګډې شوې ، په اونۍ کې یوځل حتماً د آمنې لیدلو ته ورتلم ، ترڅو چې یوه ورځ وټاکل شوه چې د ډاکټر په خپلو پیسو ماته د کوژدنې مراسم ونیسي ، دامې د ژوند یوه ترټولو خوښوونکې ورځ وه ، په جامو کې نه ځایېدم ، خود پلار ځای خالي

وو ، نه په دسترخوان کې راسره وو نه هم په نورو خنداگانو او خوبنيو کې .

هغه وخت هم تیر شو ، پوهنتون لا ډیر پاتې وو ، یوه ورځ ډاکټر راته وویل چې د غزني کور څرخ کړم د پلار دکان هم څرخ کړم په کابل کې کور واخلم ما هم داسې وکړل ، خو له زړه مې یو خدای خبر وو چې په زړه کې مې څه تیرېدل ؟

وختونه تیرېدل تردې چې د پنځم سمستر په رخصتۍو کې خاله او ډاکټر راته وویل چې باید ستا سو واده وکړو ، زه وچ حیران شوم ، کور هم راته ډاکټر واخیست ، خو پیسې یې راباندې شوې هغه د غزني د ستر کور پیسې ددغه کور د نیمایي قیمت هم نه شو ، څه سامانونه هم راته هغه واخیستل بله ورځ مو د واده تیاری ونيو ، ما درې میاشتې کېدې چې آمنه نه وه لېدلې ، لیدلو ته یې سخت تېری وم ، له ځانه سره مې ویل چې څومره فرق به یې کړی وي ؟

بله ورځ مو واده وکړ او بس نوی ژوند مو شروع کړ ، له هغې وروسته راته هره شپه آمنه یوه یوه کیسه لولي ، زما هم پوهنتون ختم شو ، او لوی بدلون خو بل دا وو چې سارا نړۍ ته سترگې رنې کړې دي هغه زما او آمنې یو آځینۍ اولاد دی په ما هم ډیره گرانه ده خو په هغې له مازیاته منلې ده اوس اوس پوهیږم چې زه چې په پلار دومره گران وم چې مور به راسره څه کول ؟

بس نور نو خپل داستان همدلته ختموم ناوخته دی ، د خوب وخت دی آمنې نن راسره شخړه کړې وه خوشیې وړاندې په خلا شوي یو او پرته له ما خوب هم نه ورځي .

بناد او آباد اوسئ زړونه مو د خدای په مینه لبریز اوسه د مور او پلار له دعا او دهغوی له سپیڅلي خدمته مو خدای مه بې برخې کوه
پای

شهید مفتاح ، هفت تیر د صداوسیما میلستون د شپږمې روژې د شپې یوه بجه او پنځه څلویښت دقیقې .



Ketabona | کتابونه
WWW.KETABONA.COM



له کتابونه ډاټ کام انلاین کتابتون څخه په وړیا ډول
په ډېره آسانه بڼه صفاء هراړخیز کتابونه ډاونلوډ کړئ!



www.ketabona.com



@Ketabona

www.ketabona.com

info@ketabona.com

TALK TO US

+93 767 616767

info@Ketabona.com